

ਵੱਧ ਪੁਲਿਸ

ਵੱਧ ਸਾਫ਼ ਸੁਥਰੇ ਹਸਪਤਾਲ

ਘੱਟ ਟੈਕਸ

ਸਕੂਲਾਂ ਵਿਚ ਡਿਸਿਪਲਿਨ

ਇੰਮੀਗ੍ਰੇਸ਼ਨ 'ਤੇ ਕਾਬੂ

ਤੁਹਾਡੇ ਸਾਹਮਣੇ ਜਵਾਬਦੇਹੀ

ਕੀ ਤੁਹਾਡੀ ਸੋਚ ਵੀ ਉਹੀ ਹੈ ਜੋ ਸਾਡੀ ਹੈ?

ਹੁਣ ਕੁਝ ਕਰਨ ਦਾ ਸਮਾਂ ਆ ਗਿਆ ਹੈ।



## ਬਰਤਾਨੀਆ ਲਈ ਸੁਪਨਾ

ਮੇਰਾ ਵਿਸ਼ਵਾਸ ਹੈ ਕਿ ਬਰਤਾਨੀਆ ਦੀ ਹਾਲਤ ਹੁਣ ਨਾਲੋਂ ਵੱਧ ਚੰਗੀ ਹੋ ਸਕਦੀ ਹੈ।

ਸਾਡੇ ਦੇਸ਼ ਵਿਚ ਹਰ ਉਹ ਚੀਜ਼ ਹੈ ਜਿਹਦੀ ਲੋੜ ਇਸ ਕੰਮ ਲਈ ਹੈ। ਕ੍ਰਿਆਤ-ਮਕਤਾ, ਸੰਸਾਰ-ਜੇਤੂ ਕੰਪਨੀਆਂ, ਸੰਸਾਰ ਭਰ ਵਿਚ ਸਤਿਕਾਰੀਆਂ ਜਾਣ ਵਾਲੀਆਂ ਯੂਨੀਵਰਸਿਟੀਆਂ, ਸਹਿਨਸੀਲਤਾ ਦੀ ਪਰੰਪਰਾ, ਸੁਤੰਤਰਤਾ ਨਾਲ ਪਿਆਰ, ਕਾਰੋਬਾਰੀ ਯੋਗਤਾਵਾਂ, ਨਿਰਬਲ ਲੋਕਾਂ ਲਈ ਚਿੰਤਾ ਅਤੇ ਸੰਕਟ ਦਾ ਡਟ ਕੇ ਮੁਕਾਬਲਾ ਕਰਨ ਦੀ ਸਮਰੱਥਾ।

ਬਰਤਾਨੀਆ ਮਹਾਨ ਦੇਸ਼ ਹੈ, ਪਰ ਅੱਜ ਇਹ ਗ਼ਲਤ ਪਾਸੇ ਵਲ ਜਾ ਰਿਹਾ ਹੈ। ਬਹੁਤ ਜ਼ਿਆਦਾ ਲੋਕਾਂ ਨੂੰ ਆਪਣੀਆਂ ਯੋਗਤਾਵਾਂ ਦਾ ਪੂਰਾ ਲਾਭ ਲੈਣ ਦਾ ਮੌਕਾ ਨਹੀਂ ਮਿਲ ਰਿਹਾ। ਹਰ ਰੋਜ਼ ਹਜ਼ਾਰਾਂ ਪਰੇਸ਼ਾਨੀਆਂ ਬਰਤਾਨਵੀ ਲੋਕਾਂ ਦੇ ਭਰਪੂਰ ਜ਼ਿੰਦਗੀ ਜੀਉਣ ਦੇ ਰਾਹ ਵਿਚ ਰੋੜਾ ਬਣਦੀਆਂ ਹਨ।

ਕਨਸ਼ਰਵੇਟਿਵ ਇਹ ਜਾਣਦੇ ਹਨ ਕਿ ਸਰਕਾਰਾਂ ਕੋਲ ਸਭ ਮਸਲਿਆਂ ਦੇ ਹੱਲ ਨਹੀਂ ਹੁੰਦੇ। ਪਰ ਜੇ ਉਹ ਸਹੀ ਕਦਰਾਂ ਕੀਮਤਾਂ ਅਪਣਾ ਕੇ ਰਾਜ ਪ੍ਰਬੰਧ ਚਲਾਉਣ ਤਾਂ ਉਹ ਬਹੁਤ ਕੁਝ ਕਰ ਸਕਦੀਆਂ ਹਨ। ਅੱਜ ਬਰਤਾਨੀਆ ਦਾ ਰਾਜ ਪ੍ਰਬੰਧ ਗ਼ਲਤ ਕਦਰਾਂ ਕੀਮਤਾਂ ਨਾਲ ਚਲ ਰਿਹਾ ਹੈ।

ਚੰਗੇ ਕੰਮ ਕਰਨ, ਮਿਹਨਤ ਕਰਨ ਅਤੇ ਟੈਕਸ ਦੇਣ ਵਾਲੇ ਪਰਿਵਾਰਾਂ ਨੂੰ ਇਨਾਮ ਦੇਣ ਦੀ ਬਜਾਏ ਮਿਸਟਰ ਬਲੇਅਰ ਇਹ ਸਮਝਦੇ ਹਨ, ਕਿ ਇਹ ਪਰਿਵਾਰ ਕੋਈ ਖ਼ਾਸ ਕੰਮ ਨਹੀਂ ਕਰ ਰਹੇ। ਅੱਠ ਸਾਲ ਹਕੂਮਤ ਕਰਨ ਤੋਂ ਬਾਅਦ ਵੀ ਉਹ ਸਿਰਫ਼ ਗੱਲਾਂ ਹੀ ਕਰੀ ਜਾ ਰਹੇ ਹਨ।

ਪਰ ਇਸ ਸਮੇਂ ਦੌਰਾਨ, ਲੋਕਾਂ ਨੂੰ ਉਹਨਾਂ ਬੀਮਾਰੀਆਂ ਬਾਰੇ ਚਿੰਤਾ ਹੈ ਜੋ ਉਹਨਾਂ ਨੂੰ ਰੰਦੇ ਹਸਪਤਾਲਾਂ ਵਿਚ ਲਗ ਸਕਦੀਆਂ ਹਨ, ਜਿਹੜੇ ਹਸਪਤਾਲ ਸਾਫ਼ ਹੋਣੇ ਚਾਹੀਦੇ ਹਨ। ਮਾਪਿਆਂ ਨੂੰ ਚਿੰਤਾ ਹੈ ਕਿ ਉਹਨਾਂ ਦੇ ਬੱਚੇ ਕਲਾਸਰੂਮਾਂ ਵਿਚ ਪੜ੍ਹਨਾ ਲਿਖਣਾ ਨਹੀਂ ਸਿੱਖ ਸਕਣਗੇ, ਜਿਹਨਾਂ ਕਲਾਸਰੂਮਾਂ ਵਿਚ ਖੋਪ ਪੈਂਦੀ ਹੈ ਅਤੇ ਡਿਸਿਪਲਿਨ ਜਾਂ ਅਨੁਸ਼ਾਨ ਕੋਈ ਨਹੀਂ। ਬਹੁਤ ਸਾਰੀਆਂ ਕਮਿਊਨਿਟੀਆਂ ਵਿਚ ਜ਼ਿੰਮੇਦਾਰ ਨਾਗਰਿਕ ਡਰ ਡਰ ਕੇ ਰਹਿੰਦੇ ਹਨ, ਮੁਜਰਿਮ ਜਾਂ ਖਰੂਦੀ ਛੋਕਰਬਾਧਾ ਨਹੀਂ। ਇੰਮੀਗਰੇਸ਼ਨ ਸਿਸਟਮ ਕਾਬੂ ਤੋਂ ਬਾਹਰ ਜਾ ਰਿਹਾ ਹੈ, ਜਿਹਦੇ ਨਾਲ ਲੋਕਾਂ ਨੂੰ ਗ਼ੈਰ-ਕਾਨੂੰਨੀ ਢੰਗ ਨਾਲ ਸਮਗਲ ਕਰਨ ਵਾਲਿਆਂ ਨੂੰ ਸਹਿ ਮਿਲਦੀ ਹੈ ਅਤੇ ਅਸਲ ਸ਼ਰਨਾਰਥੀਆਂ ਨੂੰ ਘਾਟਾ ਰਹਿੰਦਾ ਹੈ। ਚੋਰੀ ਚੋਰੀ ਟੈਕਸਾਂ ਵਿਚ ਕੀਤੇ ਗਏ ਅੱਤ ਦੇ ਵਾਧੇ ਦੇ ਬਾਵਜੂਦ ਵੀ ਇਹ ਸਭ ਕੁਝ ਹੋ ਰਿਹਾ ਹੈ।

ਜਿੰਨੀ ਦੇਰ ਇਹ ਕੁਝ ਹੁੰਦਾ ਰਹੇਗਾ, ਇਸ ਦੇਸ਼ ਦੇ ਲੋਕਾਂ ਨੂੰ ਉਹ ਕੁਝ ਕਰਨ ਦੇ ਮੌਕੇ ਨਹੀਂ ਮਿਲਣਗੇ ਜੋ ਉਹ ਕਰਨਾ ਚਾਹੁੰਦੇ ਹਨ। ਇਹ ਸਭ ਕੁਝ ਬਰਦਾਸ਼ਤ ਕਰਦੇ ਰਹਿਣਾ ਲੋਕਾਂ ਲਈ ਜ਼ਰੂਰੀ ਨਹੀਂ।

ਇਹਨਾਂ ਚੋਣਾਂ ਵੇਲੇ ਤੁਹਾਨੂੰ ਭਵਿੱਖ ਲਈ ਫਿਰ ਤੋਂ ਆਸਵੰਦ ਹੋਣ ਦਾ ਮੌਕਾ ਮਿਲ ਰਿਹਾ ਹੈ। ਉਸ ਸਰਕਾਰ ਨੇ ਲੋਕਾਂ ਨੂੰ ਨਿਰਾਸ਼ ਕੀਤਾ ਹੈ ਜਿਹਨੂੰ ਲੋਕਾਂ ਦੀ ਕੋਈ ਪਰਵਾਹ ਨਹੀਂ ਰਹੀ। 5 ਮਈ ਨੂੰ ਲੋਕ ਅਜਿਹੀ ਸਰਕਾਰ ਚੁਣ ਸਕਦੇ ਹਨ ਜੋ ਅਹਿਮ ਗੱਲਾਂ ਵਲ ਧਿਆਨ ਦੇਵੇ - ਜਿਹੜੀ ਸਰਕਾਰ ਕੁਝ ਕਰੇ ਅਤੇ ਚੰਗੇ ਨਤੀਜੇ ਹਾਸਿਲ ਕਰਕੇ ਦਿਖਾਵੇ, ਜਿਹੜੀ ਸਰਕਾਰ ਬਿਲਕੁਲ ਉਹੀ ਕਰੇ ਜੋ ਉਹ ਕਹਿੰਦੀ ਹੈ।

ਅਸੀਂ ਇਸ ਦੇਸ਼ ਲਈ ਉੱਚੇ ਨਿਸ਼ਾਨੇ ਮਿੱਥਾਂਗੇ - ਕਨਸ਼ਰਵੇਟਿਵ ਸਰਕਾਰ ਦੀ ਤਾਘ ਹੋਵੇਗੀ ਕਿ ਹਰ ਵਿਅਕਤੀ ਨੂੰ ਆਪਣੀ ਜ਼ਿੰਦਗੀ ਵਿਚ ਪੂਰੀ ਸਫਲਤਾ ਹਾਸਿਲ ਕਰਨ ਦਾ ਮੌਕਾ ਮਿਲੇ। ਅਸੀਂ ਉਸ ਬਹੁ-ਗਿਣਤੀ ਵਲੋਂ ਉਹਨਾਂ ਦੀਆਂ ਕਦਰਾਂ ਕੀਮਤਾਂ ਅਨੁਸਾਰ ਹਕੂਮਤ ਕਰਾਂਗੇ ਜਿਹਨੂੰ ਭੁਲਾ ਦਿੱਤਾ ਗਿਆ ਹੈ, ਜਿਹੜੇ ਲੋਕ ਇਸ ਦੇਸ਼ ਦੀ ਰੀੜ੍ਹ ਦੀ ਹੱਡੀ ਹਨ; ਜਿਹੜੇ ਮਿਹਨਤ ਕਰਦੇ ਹਨ; ਪੈਸੇ ਬਚਾ ਕੇ ਆਪਣਾ ਪਹਿਲਾ ਘਰ ਖਰੀਦਦੇ ਹਨ; ਆਪਣੇ ਪਰਿਵਾਰਾਂ ਦੀ ਜ਼ਿੰਮੇਦਾਰੀ ਸੰਭਾਲਦੇ ਹਨ। ਚੰਗੇ ਕੰਮ ਕਰਨ ਵਾਲੇ ਲੋਕਾਂ ਨੂੰ ਇਨਾਮ ਮਿਲਣਾ ਚਾਹੀਦਾ ਹੈ, ਸਜ਼ਾ ਨਹੀਂ।

ਅਸੀਂ ਲੋਕਾਂ ਨੂੰ ਵਧੇਰੇ ਚੋਣ ਕਰਨ ਦੇ ਮੌਕੇ ਦਿਆਂਗੇ। ਕਨਸ਼ਰਵੇਟਿਵ ਸਰਕਾਰ ਲੋਕਾਂ ਨੂੰ ਆਪਣੇ ਪੈਸਿਆਂ ਅਤੇ ਉਹਨਾਂ ਪਬਲਿਕ ਸੇਵਾਵਾਂ 'ਤੇ ਵੱਧ ਕਾਬੂ ਰੱਖਣ ਦਾ ਮੌਕਾ ਦੇਵੇਗੀ ਜਿਹਨਾਂ ਸੇਵਾਵਾਂ 'ਤੇ ਅਸੀਂ ਸਭ ਨਿਰਭਰ ਕਰਦੇ ਹਾਂ।

ਅਸੀਂ ਕੇਂਦਰ ਤੋਂ ਸ਼ਕਤੀ ਲੈ ਕੇ ਕਮਿਊਨਿਟੀਆਂ ਦੇ ਹਵਾਲੇ ਕਰਾਂਗੇ - ਕਨਸ਼ਰਵੇਟਿਵ ਸਰਕਾਰ ਪੇਸ਼ੇਵਰ ਮਾਹਿਰਾਂ ਵਿਚ ਯਕੀਨ ਰੱਖੇਗੀ ਮਾਪਿਆਂ ਅਤੇ ਮਰੀਜ਼ਾਂ ਨੂੰ ਹੱਕ ਦੇਵੇਗੀ ਕਿ ਉਹ ਆਪਣੀ ਲੋੜ ਅਨੁਸਾਰ ਸੇਵਾਵਾਂ ਅਤੇ ਸਹੂਲਤਾਂ ਨੂੰ ਢਲਵਾ ਸਕਣ।

ਅਸੀਂ ਸਫਲ ਅਤੇ ਵਧੀਆ ਸਮਾਜ ਦੀਆਂ ਨੀਹਾਂ ਨੂੰ ਮਜ਼ਬੂਤ ਕਰਾਂਗੇ - ਕਨਸ਼ਰਵੇਟਿਵ ਸਰਕਾਰ ਇਨਸਾਫ਼ ਦਾ ਪੱਲੜਾ ਜ਼ਰਮ ਦਾ ਸ਼ਿਕਾਰ ਹੋਣ ਵਾਲੇ ਦੇ ਹੱਕ ਵਿਚ ਕਰੇਗੀ, ਅਤੇ ਦੇਸ਼ ਦੀਆਂ ਸਰਹੱਦਾਂ 'ਤੇ ਫਿਰ ਤੋਂ ਕੰਟ੍ਰੋਲ ਕਰੇਗੀ। ਅਸੀਂ ਯੂਰਪੀਅਨ ਯੂਨੀਅਨ ਨਾਲ ਆਪਣੇ ਸੰਬੰਧਾਂ ਨੂੰ ਸੁਧਾਰ ਕੇ ਸ਼ਕਤੀ ਬ੍ਰੈਜ਼ਲ ਤੋਂ ਬਰਤਾਨੀਆ ਵਿਚ ਵਾਪਸ ਲਿਆਵਾਂਗੇ।

ਬਰਤਾਨਵੀ ਲੋਕਾਂ ਨੂੰ ਇਹ ਭਰੋਸਾ ਹੋ ਜਾਣਾ ਚਾਹੀਦਾ ਹੈ ਕਿ ਜਿਸ ਵੇਲੇ ਕਨਸ਼ਰਵੇਟਿਵ ਸਰਕਾਰ ਜ਼ਰੂਰੀ ਮਸਲਿਆਂ ਨਾਲ ਨਿਪਟ ਰਹੀ ਹੋਵੇਗੀ, ਲੋਕ ਆਪਣੀ ਜ਼ਿੰਦਗੀ ਆਰਾਮ ਨਾਲ ਜੀ ਸਕਣਗੇ। ਇਸੇ ਕਰਕੇ ਕਨਸ਼ਰਵੇਟਿਵ ਸਰਕਾਰ ਸਾਫ਼ ਹਸਤਪਾਲਾਂ, ਸਕੂਲਾਂ ਵਿਚ ਡਿਸਿਪਲਿਨ, ਵੱਧ ਪੁਲਿਸ, ਇੰਮੀਗਰੇਸ਼ਨ ਅਤੇ ਕਾਬੂ ਅਤੇ ਟੈਕਸ ਘਟਾਉਣ ਵਲ ਪੂਰਾ ਧਿਆਨ ਦੇਵੇਗੀ।

ਮੇਰੇ ਸਿਆਸਤ ਵਿਚ ਹੋਣ ਦਾ ਮਕਸਦ ਉਸ ਦੇਸ਼ ਨੂੰ ਕੁਝ ਵਾਪਸ ਦੇਣਾ ਹੈ ਜਿਹਨੇ ਮੈਨੂੰ ਇੰਨਾ ਕੁਝ ਦਿੱਤਾ ਹੈ। ਪ੍ਰਵਾਸੀ ਮਾਪਿਆਂ ਦੇ ਪੁੱਤਰ, ਸਰਕਾਰੀ ਸਕੂਲ ਦੇ ਵਿਦਿਆਰਥੀ, ਆਪਣੇ ਪਰਿਵਾਰ ਵਿਚੋਂ ਯੂਨੀਵਰਸਿਟੀ ਦੀ ਪੜ੍ਹਾਈ ਕਰਨ ਵਾਲੇ ਪਹਿਲੇ ਜੀਅ ਦੇ ਤੌਰ 'ਤੇ ਮੈਨੂੰ ਬਰਤਾਨੀਆ 'ਤੇ ਅੱਤ ਦਾ ਮਾਣ ਹੈ।

ਮੈਂ ਸਮਝਦਾ ਹਾਂ ਕਿ ਸਿਆਸਤ ਦਾ ਅਸਲ ਸੰਬੰਧ ਲੋਕਾਂ ਨਾਲ ਹੈ - ਉਹਨਾਂ ਦੀਆਂ ਆਸਾਂ ਅਤੇ ਤਾਘਾਂ ਹਨ। ਲੋਕ ਸੁਤੰਤਰਤਾ, ਹਿਫ਼ਾਜ਼ਤ ਅਤੇ ਜ਼ਿੰਦਗੀ ਆਰਾਮ ਨਾਲ ਜੀਉਣ ਦੇ ਮੌਕੇ ਚਾਹੁੰਦੇ ਹਨ।

ਉਹ ਆਪਣੇ ਪਰਿਵਾਰਾਂ ਬਾਰੇ ਅਹਿਮ ਫ਼ੈਸਲੇ ਕਰਨ ਦੀ ਸੁਤੰਤਰਤਾ ਅਤੇ ਆਪਣੀ ਕਮਾਈ ਦਾ ਵੱਧ ਹਿੱਸਾ ਆਪਣੇ ਕੋਲ ਰੱਖਣਾ ਚਾਹੁੰਦੇ ਹਨ। ਉਹ ਅਜਿਹੀ ਹਿਫ਼ਾਜ਼ਤ ਚਾਹੁੰਦੇ ਹਨ ਜਿਹਦਾ ਸੰਬੰਧ ਆਪਣਾ ਘਰ ਰੱਖਣ, ਰਿਟਾਇਰਮੈਂਟ ਲਈ ਪੈਸੇ ਬਚਾਉਣ, ਅਤੇ ਸੁਰੱਖਿਅਤ ਆਂਢ ਗੁਆਂਢ ਵਿਚ ਰਹਿਣ ਨਾਲ ਹੈ। ਉਹ ਅਜਿਹੇ ਮੌਕੇ ਹਾਸਿਲ ਕਰਨਾ ਚਾਹੁੰਦੇ ਹਨ ਜੋ ਵਧੀਆ ਪੜ੍ਹਾਈ ਅਤੇ ਖੁਸ਼ਹਾਲ ਆਰਥਿਕਤਾ ਨਾਲ ਮਿਲਦੇ ਹਨ।

ਉਹ ਨਿਆਂ ਦੀ ਆਸ ਰੱਖਦੇ ਹਨ। ਮੇਰਾ ਯਕੀਨ ਹੈ ਕਿ ਬਰਾਬਰੀ ਵਾਲਾ ਸਲੂਕ ਸਭਨਾਂ ਦਾ ਜਮਾਂਦਰੂ ਹੱਕ ਹੈ, ਅਤੇ ਵਿਤਕਰਾ ਕਰਨਾ ਗ਼ਲਤ ਕੰਮ ਹੈ। ਕਨਸ਼ਰਵੇਟਿਵ ਸਰਕਾਰ ਸਾਡੇ ਸਮਾਜ ਵਿਚ ਸਭ ਲੋਕਾਂ ਦੇ ਹਿਤਾਂ ਦੀ ਰਾਖੀ ਲਈ ਹਕੂਮਤ ਕਰੇਗੀ ਭਾਵੇਂ ਇਹ ਲੋਕ ਕਾਲੇ ਜਾਂ ਗੋਰੇ, ਜਵਾਨ ਜਾਂ ਬਜ਼ੁਰਗ, ਵਿਪਰੀਤ-ਲਿੰਗੀ ਜਾਂ ਸਮਲਿੰਗੀ, ਪੇਂਡੂ ਜਾਂ ਸ਼ਹਿਰੀ, ਗ਼ਰੀਬ ਜਾਂ ਅਮੀਰ ਹਨ।

ਲੋਕ ਅਜਿਹੇ ਸਿਆਸਤਦਾਨਾਂ ਤੋਂ ਤੰਗ ਆ ਗਏ ਹਨ ਜੋ ਨਿਰੀਆਂ ਗੱਲਾਂ ਕਰੀ ਜਾਂਦੇ ਹਨ, ਪਰ ਕਰਦੇ ਕੁਝ ਨਹੀਂ। ਉਹ ਅਜਿਹੇ ਸਿਆਸਤਦਾਨਾਂ ਤੋਂ ਤੰਗ ਆ ਗਏ ਹਨ ਜੋ ਚੋਣਾਂ ਵੇਲੇ ਕੁਝ ਕਹਿੰਦੇ ਹਨ ਪਰ ਮਗਰੋਂ ਕੁਝ ਹੋਰ ਕਰਦੇ ਹਨ। ਇਸ ਕਰਕੇ ਅਗਲੀ ਕਨਸ਼ਰਵੇਟਿਵ ਸਰਕਾਰ ਨਾ ਸਿਰਫ਼ ਚੰਗੇ ਕੰਮ ਹੀ ਕਰੇਗੀ ਸਗੋਂ ਵੱਖਰੀ ਕਿਸਮ ਦੀ ਵੀ ਹੋਵੇਗੀ। ਸਾਡਾ ਸਭ ਤੋਂ ਵੱਡਾ ਅਸੂਲ ਹੋਵੇਗਾ - ਜਵਾਬਦੇਹੀ। ਇਸ ਮੈਨੀਫ਼ੈਸਟੋ ਵਿਚ ਸਪਸ਼ਟ ਦੱਸਿਆ ਗਿਆ ਹੈ ਕਿ ਅਸੀਂ ਕਿਹੜੇ ਕੰਮਾਂ ਨੂੰ ਪਹਿਲ ਦਿਆਂਗੇ, ਅਸੀਂ ਇਹਨਾਂ ਕੰਮਾਂ 'ਤੇ ਖਰਚ ਕਿਵੇਂ ਕਰਾਂਗੇ, ਅਤੇ ਸਾਡੀ ਹਕੂਮਤ ਦੀਆਂ ਕਦਰਾਂ ਕੀਮਤਾਂ ਕੀ ਹੋਣਗੀਆਂ।

ਲੋਕਾਂ ਨੇ ਗੱਲਾਂ ਬਹੁਤ ਸੁਣ ਲਈਆਂ ਹਨ। ਹੁਣ ਕੁਝ ਕਰਨ ਦਾ ਸਮਾਂ ਆ ਗਿਆ ਹੈ।

ਮਾਈਕਲ ਹਾਵਰਡ

ਮੇਰੇ ਟੈਕਸ ਵਧੀ  
ਜਾ ਰਹੇ ਹਨ,  
ਪਰ ਇਹਨਾਂ  
ਦੇ ਬਦਲੇ ਮੈਨੂੰ  
ਮਿਲਿਆ ਕੀ  
ਹੈ?

## ਖਰਚੇ ਪੈਸਿਆਂ ਤੋਂ ਪੂਰਾ ਲਾਭ ਅਤੇ ਘੱਟ ਟੈਕਸ

ਸਾਡੇ ਸਭਨਾਂ ਕੰਮਾਂ ਦੀ ਬੁਨਿਆਦ ਤਕੜੀ ਆਰਥਿਕਤਾ ਹੈ। ਇਹਦੇ ਨਾਲ ਜੀਉਣ ਦੇ ਮਿਆਰ ਉੱਚੇ ਹੁੰਦੇ ਹਨ ਤਾਕਿ ਲੋਕ ਭਵਿੱਖ ਵਾਸਤੇ ਆਸਵੰਦ ਹੋ ਸਕਣ। ਇਹਦੇ ਨਾਲ ਨੌਕਰੀਆਂ ਅਤੇ ਕੰਮ ਮਿਲਦੇ ਹਨ ਜਿਹਨਾਂ 'ਤੇ ਅਸੀਂ ਸਭ ਨਿਰਭਰ ਕਰਦੇ ਹਾਂ - ਅਤੇ ਪਰਿਵਾਰ ਅਤੇ ਲਈ ਆਰਥਿਕ ਸੁਤੰਤਰਤਾ ਹਾਸਿਲ ਕਰਨ ਦੇ ਯੋਗ ਹੁੰਦੇ ਹਾਂ। ਇਹਦੇ ਨਾਲ ਸਾਨੂੰ ਵਡੇਰੀ ਉਮਰ ਵਿਚ ਪੈਨਸ਼ਨ ਦੀ ਗਾਰੰਟੀ ਮਿਲਦੀ ਹੈ। ਇਹਦੇ ਨਾਲ ਸਭ ਤੋਂ ਘੱਟ ਖੁਸ਼ਕਿਸਮਤ ਲੋਕਾਂ ਦੀ ਹਿਫ਼ਾਜ਼ਤ ਹੁੰਦੀ ਹੈ। ਅਤੇ ਬੱਚਿਆਂ ਦੀ ਗ਼ਰੀਬੀ ਨੂੰ ਦੂਰ ਕਰਨ ਲਈ ਇਹ ਜ਼ਰੂਰੀ ਹੈ। ਇਹਦੇ ਨਾਲ ਪਬਲਿਕ ਸੇਵਾਵਾਂ - ਸਾਡੇ ਬੱਚਿਆਂ ਦੀ ਪੜ੍ਹਾਈ ਅਤੇ ਸਾਡੇ ਮਾਪਿਆਂ ਦੀ ਸਿਹਤ ਦੀ ਦੇਖਭਾਲ - ਦਾ ਖਰਚ ਚਲਦਾ ਹੈ। ਇਹਦੇ ਨਾਲ ਅਸੀਂ ਦੇਸ਼ ਦੀ ਸੁਰੱਖਿਆ - ਫ਼ੌਜਾਂ, ਪੁਲਿਸ ਅਤੇ ਸਰਹੱਦਾਂ ਦੀ ਰਾਖੀ - ਲਈ ਪੈਸੇ ਖਰਚ ਕਰ ਸਕਦੇ ਹਾਂ।

ਕਈ ਪੀੜ੍ਹੀਆਂ ਵਿਚ ਹਾਸਿਲ ਕੀਤੀ ਸਾਡੀ ਆਰਥਿਕ ਸਫਲਤਾ ਬਰਤਾਨਵੀ ਲੋਕਾਂ ਦੀ ਮਿਹਨਤ, ਵਪਾਰਕ ਸੂਝ ਬੂਝ ਅਤੇ ਕ੍ਰਿਆਤਮਕਤਾ ਨਾਲ ਹਾਸਿਲ ਕੀਤੀ ਗਈ ਹੈ।

ਅੱਜ ਸਰਕਾਰ ਲੋੜ ਤੋਂ ਵੱਧ ਪੈਸੇ ਖਰਚ ਕਰ ਰਹੀ ਹੈ, ਬਹੁਤ ਜ਼ਿਆਦਾ ਪੈਸੇ ਬਰਬਾਦ ਕਰ ਰਹੀ ਹੈ ਅਤੇ ਬਹੁਤ ਜ਼ਿਆਦਾ ਟੈਕਸ ਲਾ ਰਹੀ ਹੈ। ਬਰਤਾਨੀਆ ਹੋਰ ਟੈਕਸ ਲਾਏ ਬਿਨਾਂ ਅਤੇ ਵਿਆਜ ਦੀਆਂ ਦਰਾਂ ਵਧਾਏ ਬਿਨਾਂ ਅਸਿੱਚਿਤ ਸਮੇਂ ਤਕ ਆਪਣੀ ਆਮਦਨ ਤੋਂ ਵੱਧ ਖਰਚ ਨਹੀਂ ਕਰ ਸਕਦਾ - ਅਤੇ ਇਹ ਦੋਵੇਂ ਗੱਲਾਂ ਸਾਡੀ ਆਰਥਿਕਤਾ ਦੇ ਭਵਿੱਖ ਲਈ ਨੁਕਸਾਨਦੇਹ ਹਨ। ਭਵਿੱਖ ਵਿਚ ਆਰਥਿਕ ਸਫਲਤਾ ਯਕੀਨੀ ਬਣਾਉਣ ਲਈ ਸਰਕਾਰ ਨੂੰ ਫਿਰ ਤੋਂ ਆਪਣੀ ਚਾਦਰ ਦੇਖ ਕੇ ਪੈਰ ਪਸਾਰਨੇ ਚਾਹੀਦੇ ਹਨ।

ਲੇਬਰ ਸਰਕਾਰ ਦੀ ਲੋੜ ਤੋਂ ਵੱਧ ਪੈਸੇ ਖਰਚ ਕਰਨ ਦੀ ਆਦਤ ਦੇ ਨਤੀਜੇ ਸਪਸ਼ਟ ਦਿਸਦੇ ਹਨ। ਪਿਛਲੇ ਸਾਲ, ਇਸ ਦਹਾਕੇ ਵਿਚ ਸਭ ਤੋਂ ਪਹਿਲਾਂ ਜੀਉਣ ਦੇ ਔਸਤ ਮਿਆਰ ਘਟੇ - ਬਰਤਾਨੀਆ ਦੇ 10 ਫ਼ੀ ਸਦੀ ਸਭ ਤੋਂ ਵੱਧ ਗ਼ਰੀਬ ਹੋਰ ਗ਼ਰੀਬ ਹੋ ਗਏ।

ਸਾਨੂੰ ਦਿਸ਼ਾ ਬਦਲਣ ਦੀ ਲੋੜ ਹੈ।

ਕਿਸੇ ਸਰਕਾਰ ਦੀਆਂ ਕਦਰਾਂ ਕੀਮਤਾਂ ਇਸ ਗੱਲ ਤੋਂ ਜਾਹਿਰ ਹੁੰਦੀਆਂ ਹਨ ਕਿ ਉਹ ਲੋਕਾਂ ਦੇ ਪੈਸੇ ਦੀ ਵਰਤੋਂ ਕਿਵੇਂ ਕਰਦੀ ਹੈ। ਪੈਸਿਆਂ ਦੀ ਬਰਬਾਦੀ ਵਿਰੁੱਧ ਮੁਹਿੰਮ ਚਲਾ ਕੇ ਅਤੇ ਸਰਕਾਰੀ ਪੈਸੇ ਖਰਚ ਕਰਨ ਦੇ ਮਾੜੇ ਪ੍ਰੋਗਰਾਮ ਬੰਦ ਕਰਕੇ, ਅਸੀਂ ਤਿੰਨ ਅਹਿਮ ਨਿਸ਼ਾਨੇ ਹਾਸਿਲ ਕਰਾਂਗੇ।

ਪਹਿਲਾ - ਅਸੀਂ ਟੈਕਸ ਦੇਣ ਵਾਲਿਆਂ ਦੇ ਪੈਸੇ ਦਾ ਪੂਰਾ ਲਾਭ ਉਹਨਾਂ ਨੂੰ ਦਿਆਂਗੇ। ਐਨ ਐੱਚ ਐੱਸ (ਕੌਮੀ ਸਿਹਤ ਸੇਵਾ), ਸਕੂਲਾਂ, ਆਵਾਜਾਈ ਅਤੇ ਕੌਮਾਂਤਰੀ ਪ੍ਰਗਤੀ 'ਤੇ ਅਸੀਂ ਉਨ੍ਹੇ ਹੀ ਪੈਸੇ ਖਰਚ ਕਰਾਂਗੇ ਜਿੰਨੇ ਲੇਬਰ ਸਰਕਾਰ ਕਰਦੀ ਹੈ, ਅਤੇ ਪੁਲਿਸ, ਸੁਰੱਖਿਆ ਅਤੇ ਪੈਨਸ਼ਨਾਂ 'ਤੇ ਲੇਬਰ ਨਾਲੋਂ ਵੱਧ ਪੈਸੇ ਖਰਚਾਂਗੇ। ਪਰ ਅਸੀਂ ਆਪਣਾ ਖਰਚ ਘਟਾ ਕੇ ਸਾਲ 2007-08 ਤਕ £12 ਬਿਲੀਅਨ (120 ਕਰੋੜ ਪੌਂਡ) ਬਚਾਵਾਂਗੇ। ਅਸੀਂ ਸਿਵਲ ਸਰਵਿਸ ਵਿਚ ਹੋਰ ਕਰਮਚਾਰੀ ਰੱਖਣ ਦਾ ਕੰਮ ਰੋਕਾਂਗੇ, 235,000 ਨੌਕਰਸ਼ਾਹਾਂ ਦੀਆਂ ਨੌਕਰੀਆਂ ਖਤਮ ਕਰਾਂਗੇ, ਅਤੇ 168 ਪਬਲਿਕ ਸੰਸਥਾਵਾਂ ਨੂੰ ਛੋਟੀਆਂ ਕਰਾਂਗੇ ਜਾਂ ਬੰਦ ਕਰਾਂਗੇ।

ਸੰਨ 2011-12 ਦੇ ਸਮੇਂ ਵਿਚ, ਅਸੀਂ ਹਰ ਸਾਲ ਸਰਕਾਰੀ ਖਰਚ ਵਿਚ 4 ਫ਼ੀ ਸਦੀ ਵਾਧਾ ਕਰਾਂਗੇ, ਪਰ ਲੇਬਰ ਇਸ ਵੇਲੇ (ਮੌਜੂਦਾ ਢੰਗਾਂ ਅਨੁਸਾਰ) ਆਪਣਾ ਸਰਕਾਰੀ ਖਰਚ ਹਰ ਸਾਲ 5 ਫ਼ੀ ਸਦੀ ਵਧਾ ਰਹੀ ਹੈ।

ਦੂਸਰਾ - ਅਸੀਂ ਲੇਬਰ ਵਾਂਗ ਚੋਰੀ ਚੋਰੀ ਹੋਰ ਟੈਕਸ ਨਹੀਂ ਲਾਵਾਂਗੇ ਅਤੇ ਇਹਦੇ ਲਈ ਅਸੀਂ ਸਰਕਾਰ ਵਲੋਂ ਲਏ ਜਾਣ ਵਾਲੇ ਕਰਜ਼ੇ ਨੂੰ ਘਟਾਵਾਂਗੇ। ਆਪਣੀ £12 ਬਿਲੀਅਨ (120 ਕਰੋੜ ਪੌਂਡ) ਦੀ ਬੱਚਤ ਵਿਚੋਂ ਅਸੀਂ £8 ਬਿਲੀਅਨ (80 ਕਰੋੜ ਪੌਂਡ) ਲੇਬਰ ਵਲੋਂ ਲਿਆ ਗਿਆ ਲੋੜ ਤੋਂ ਵੱਧ ਕਰਜ਼ਾ ਲਾਹੁਣ ਲਈ ਕਰਾਂਗੇ, ਤਾਕਿ ਅਸੀਂ ਟੈਕਸਾਂ ਵਿਚ ਵਾਧਾ ਨਾ ਹੋਣ ਦੇਈਏ, ਜੋ ਅਜਿਹਾ ਨਾ ਹੋਣ ਦੀ ਹਾਲਤ ਵਿਚ ਕਰਨਾ ਲਾਜ਼ਮੀ ਹੋ ਜਾਏਗਾ।

ਤੀਸਰਾ - ਅਸੀਂ ਟੈਕਸ ਘੱਟ ਕਰਾਂਗੇ। ਸਾਡਾ ਯਕੀਨ ਇਹ ਹੈ ਕਿ ਲੋਕਾਂ ਨੂੰ ਫ਼ੈਸਲਾ ਕਰਨਾ ਚਾਹੀਦਾ ਹੈ ਕਿ ਉਹਨਾਂ ਦੇ ਪੈਸੇ ਕਿਸ ਢੰਗ ਨਾਲ ਖਰਚ ਹੋਣ। ਉਹਨਾਂ ਦੀ ਮਿਹਨਤ ਦਾ ਉਹਨਾਂ ਨੂੰ ਇਨਾਮ ਮਿਲਣਾ ਚਾਹੀਦਾ ਹੈ ਅਤੇ ਵਡੇਰੀ ਉਮਰ ਵਿਚ ਉਹਨਾਂ ਨੂੰ ਮਨ ਦੀ ਸ਼ਾਂਤੀ ਮਿਲਣੀ ਚਾਹੀਦੀ ਹੈ। ਅਸੀਂ ਬਾਕੀ ਬਚੇ £4 ਬਿਲੀਅਨ (40 ਕਰੋੜ ਪੌਂਡ) ਦੀ ਵਰਤੋਂ ਆਪਣੇ ਪਹਿਲੇ ਬੱਜਟ ਵਿਚ ਟੈਕਸ ਘੱਟ ਕਰਨ ਲਈ ਕਰਾਂਗੇ।

ਟੈਕਸ ਘਟਾਣ ਨਾਲ ਵਪਾਰਕ ਕੰਮ ਸ਼ੁਰੂ ਕਰਨ ਨੂੰ ਉਤਸ਼ਾਹ ਮਿਲਦਾ ਹੈ ਅਤੇ ਆਰਥਿਕ ਵਿਕਾਸ ਹੁੰਦਾ ਹੈ। ਪਰ ਇਹਨਾਂ ਨਾਲ ਸਹੀ ਕਦਰਾਂ ਕੀਮਤਾਂ ਵੀ ਵਿਕਸਿਤ ਹੁੰਦੀਆਂ ਹਨ। ਮੋਰਗੇਜ਼ਾਂ, ਵਿਆਹਾਂ, ਪੈਨਸ਼ਨਾਂ, ਪੈਟਰੋਲ, ਘਰ ਖਰੀਦਣ ਅਤੇ ਨੌਕਰੀ ਕਰਨ ਦੇ ਕੰਮਾਂ 'ਤੇ ਲੇਬਰ ਦੇ ਟੈਕਸਾਂ ਦੇ ਡਾਕਿਆਂ ਦਾ ਮਾੜਾ ਅਸਰ ਮਿਹਨਤੀ ਪਰਿਵਾਰਾਂ 'ਤੇ ਪਿਆ ਹੈ।

“ਮਿਹਨਤ ਕਰਨ, ਟੈਕਸ ਦੇਣ ਅਤੇ ਚੰਗੇ ਕੰਮ ਕਰਨ ਵਾਲੇ ਲੋਕਾਂ ਨੂੰ ਇਨਾਮ ਮਿਲਣਾ ਚਾਹੀਦਾ ਹੈ, ਸਜ਼ਾ ਨਹੀਂ।”

ਅਸੀਂ ਦਿਸ਼ਾ ਬਦਲਾਂਗੇ। ਲੇਬਰ ਲੋਕਾਂ ਨੂੰ ਸਰਕਾਰ 'ਤੇ ਹੋਰ ਜ਼ਿਆਦਾ ਨਿਰਭਰ ਕਰਨਾ ਚਾਹੁੰਦੀ ਹੈ, ਪਰ ਸਾਡਾ ਯਕੀਨ ਇਹ ਹੈ ਕਿ ਘੱਟ ਟੈਕਸਾਂ ਨਾਲ ਪਰਿਵਾਰਾਂ ਨੂੰ ਆਰਥਿਕ ਤੌਰ 'ਤੇ ਸੁਤੰਤਰ ਅਤੇ ਸੁਰੱਖਿਅਤ ਹੋਣ ਵਿਚ ਮਦਦ ਮਿਲਦੀ ਹੈ। ਘੱਟ ਆਮਦਨ ਵਾਲੇ ਲੋਕਾਂ ਲਈ ਘੱਟੋ ਘੱਟ ਤਨਖਾਹ ਜਾਂ ਮਜ਼ਦੂਰੀ ਅਤੇ ਇਹਦੇ ਵਿਚ ਹੋਣ ਵਾਲੇ ਵਾਧੇ ਅਸੀਂ ਕਾਇਮ ਰੱਖਾਂਗੇ।

ਸਾਡਾ ਯਕੀਨ ਹੈ ਕਿ ਉਮਰ ਭਰ ਟੈਕਸ ਦੇਣ ਮਗਰੋਂ ਲੋਕਾਂ ਨੂੰ ਇੱਜ਼ਤ ਮਾਣ ਨਾਲ ਰਿਟਾਇਰ ਹੋਣ ਦਾ ਹੱਕ ਹੈ। ਕਾਉਂਸਿਲ ਟੈਕਸ ਦੇ ਵਧ ਰਹੇ ਬਿਲਾਂ - ਜੋ ਲੇਬਰ ਸਰਕਾਰ ਦੇ ਆਉਣ ਤੋਂ ਬਾਅਦ 76 ਫੀ ਸਦੀ ਵਧੇ ਹਨ - ਦੀ ਸਭ ਤੋਂ ਜ਼ਿਆਦਾ ਸਖ਼ਤ ਸੱਟ ਪੈਨਸ਼ਨਰਾਂ ਨੂੰ ਵੱਜੀ ਹੈ। ਕਾਉਂਸਿਲ ਟੈਕਸ ਵਿਚ ਸਾਡੇ ਵਲੋਂ ਪੱਕੇ ਤੌਰ 'ਤੇ ਦਿੱਤੀ ਜਾਣ ਵਾਲੀ ਨਵੀਂ ਰਿਆਇਤ ਉਹਨਾਂ ਘਰਾਂ ਦੇ ਕਾਉਂਸਿਲ ਟੈਕਸ ਨੂੰ £500 ਤਕ ਘਟਾਏਗੀ ਜਿਹਨਾਂ ਵਿਚ ਰਹਿਣ ਵਾਲੇ ਸਭ ਲੋਕਾਂ ਦੀ ਉਮਰ 65 ਸਾਲ ਤੋਂ ਵੱਧ ਹੋਏਗੀ, ਅਤੇ ਇਹਦਾ ਪੂਰਾ ਖਰਚ ਕੇਂਦਰੀ ਸਰਕਾਰ ਦੇਵੇਗੀ।

ਕਨਸਰਵੇਟਿਵ ਸਰਕਾਰ ਸਰਕਾਰੀ ਪੈਨਸ਼ਨ ਦੀ ਮੁੱਢਲੀ ਦਰ ਵਿਚ ਵਾਧਾ ਆਮਦਨ ਦੇ ਅਨੁਸਾਰ ਕਰੇਗੀ, ਕੀਮਤਾਂ ਦੇ ਅਨੁਸਾਰ ਨਹੀਂ, ਅਤੇ ਲੋਕਾਂ ਦੇ ਵਸੀਲਿਆਂ ਨੂੰ ਟੈਸਟ ਕਰਨ ਵਾਲੇ ਕੰਮ ਦੇ ਵਾਧੇ ਨੂੰ ਮੋੜ ਪਾਏਗੀ। ਚਾਰ ਸਾਲਾਂ ਵਿਚ, ਇਕੱਲੇ ਪੈਨਸ਼ਨਰਾਂ ਦੀ ਪੈਨਸ਼ਨ ਵਿਚ ਹਫ਼ਤੇ ਦਾ ਵਾਧਾ £7 ਅਤੇ ਪੈਨਸ਼ਨਰ ਜੋੜਿਆਂ ਦੀ ਪੈਨਸ਼ਨ ਵਿਚ ਵਾਧਾ £11 ਹੋਏਗਾ - ਅਤੇ ਇਹ ਵਾਧਾ ਇਨਫਲੇਸ਼ਨ (ਆਮ ਕੀਮਤਾਂ ਵਧਣ) ਕਾਰਨ ਹੋਣ ਵਾਲੇ ਵਾਧੇ ਤੋਂ ਅਲਾਵਾ ਹੋਏਗਾ। ਪੈਨਸ਼ਨਰਾਂ ਨੂੰ ਇਸ ਵੇਲੇ ਮਿਲਣ ਵਾਲੇ ਹੋਰ ਬੈਨੀਫਿਟ, ਜਿਵੇਂ ਵਿੰਟਰ ਫਿਊਲ ਪੇਅਮੈਂਟ, 75 ਸਾਲ ਤੋਂ ਵੱਧ ਲੋਕਾਂ ਲਈ ਮੁਫ਼ਤ ਟੈਲੀਵਿਜ਼ਨ ਲਾਈਸੈਂਸ ਅਤੇ ਇਸ ਸਾਲ ਵਿਚ ਇਕ ਵਾਰ ਮਿਲਣ ਵਾਲੀ £200 ਦੀ ਕਾਉਂਸਿਲ ਟੈਕਸ ਵਿਚ ਰਿਆਇਤ - ਨੂੰ ਕਾਇਮ ਰੱਖਾਂਗੇ।

ਜੇ ਪੈਨਸ਼ਨਰਾਂ ਨੂੰ ਅੱਜ ਵੱਧ ਬੱਚਤ ਕਰਨ ਲਈ ਉਤਸ਼ਾਹ ਦਿੱਤਾ ਜਾਏ, ਤਾਂ ਉਹਨਾਂ ਨੂੰ ਕੱਲ੍ਹ ਨੂੰ ਮਿਲਣ ਵਾਲੀ ਆਰਥਿਕ ਸੁਰੱਖਿਆ ਵਿਚ ਬਹੁਤ ਵਾਧਾ ਹੋ ਜਾਏਗਾ। ਵੱਧ ਲੋਕਾਂ ਨੂੰ ਬੱਚਤ ਕਰਨ ਦੀ ਆਦਤ ਪਾਉਣ ਲਈ, ਅਸੀਂ ਲਾਈਫ਼ਟਾਈਮ ਸੇਵਿੰਗਜ਼ ਅਕਾਊਂਟ ਨਾਂ ਦਾ ਨਵਾਂ ਬੱਚਤ ਅਕਾਊਂਟ ਸ਼ੁਰੂ ਕਰਾਂਗੇ, ਜਿਹਦੇ ਵਿਚ ਖੁਦ ਲੋਕਾਂ ਵਲੋਂ ਜਮ੍ਹਾਂ ਕੀਤੇ ਪੈਸਿਆਂ ਵਿਚ ਵਾਧਾ ਕਰਨ ਲਈ ਸਰਕਾਰ ਵੀ ਪੈਸੇ ਪਾਏਗੀ। ਕੰਪਨੀ ਪੈਨਸ਼ਨਾਂ ਨੂੰ ਵੱਧ ਮਜ਼ਬੂਤ ਕਰਨ ਲਈ ਅਸੀਂ ਕਈ ਕਦਮ ਉਠਾਵਾਂਗੇ। ਅਸੀਂ ਉਹਨਾਂ ਨਿਯਮਾਂ ਨੂੰ ਖ਼ਤਮ ਕਰਾਂਗੇ ਜਿਹਨਾਂ ਦੀ ਮਦਦ ਨਾਲ ਕੰਪਨੀਆਂ ਪੈਨਸ਼ਨ ਸਕੀਮਾਂ ਦਾ ਪ੍ਰਚਾਰ ਆਪਣੇ ਸਟਾਫ਼ ਕੋਲ ਕਰਨਾ ਬੰਦ



ਕਰ ਦਿੰਦੀਆਂ ਹਨ, ਅਸੀਂ ਰੁਜ਼ਗਾਰਦਾਤਿਆਂ ਨੂੰ ਉਤਸ਼ਾਹ ਦਿਆਂਗੇ ਕਿ ਉਹ 'ਐਪਟ ਆਊਟ' (ਮਰਜ਼ੀ ਨਾਲ ਛੱਡ ਕੇ ਬਾਹਰ ਜਾਣ ਵਾਲੀਆਂ) ਸਕੀਮਾਂ ਦੀ ਥਾਂ 'ਐਪਟ ਇਨ' (ਮਰਜ਼ੀ ਨਾਲ ਅੰਦਰ ਆਉਣ ਵਾਲੀਆਂ) ਸਕੀਮਾਂ ਚਲਾਉਣ। ਬੈਂਕਾਂ ਅਤੇ ਹੋਰ ਮਾਲੀ ਸੰਸਥਾਵਾਂ ਵਿਚ ਜਿਹਨਾਂ ਪੈਸਿਆਂ 'ਤੇ ਕਿਸੇ ਦਾ ਵੀ ਦਾਅਵਾ ਨਹੀਂ ਹੋਏਗਾ ਉਹਨਾਂ ਪੈਸੇ ਅਸੀਂ ਉਹਨਾਂ ਪੈਨਸ਼ਨ ਫੰਡਾਂ ਵਿਚ ਪਾਵਾਂਗੇ ਤਾਕਿ ਕਿਸੇ ਸਕੀਮ ਦੇ ਫ਼ੇਲ ਹੋ ਜਾਣ ਲੋਕਾਂ ਨੂੰ ਘਾਟਾ ਨਾ ਰਹੇ।

ਭਵਿੱਖ ਵਿਚ ਖ਼ੁਸ਼ਹਾਲੀ ਦੀ ਸਭ ਤੋਂ ਚੰਗੀ ਗਾਰੰਟੀ ਪਰਿਵਰਤਨਸ਼ੀਲ ਆਰਥਿਕਤਾ ਹੁੰਦੀ ਹੈ। ਚੀਨ, ਭਾਰਤ ਅਤੇ ਹੋਰ ਏਸ਼ੀਅਨ ਦੇਸ਼ਾਂ ਦਾ ਆਰਥਿਕ ਵਿਕਾਸ ਭਵਿੱਖ ਵਿਚ ਆਰਥਿਕ ਮੁਕਾਬਲੇ ਵਿਚ ਖੜ੍ਹਨ ਦੀ ਸਾਡੀ ਯੋਗਤਾ ਲਈ ਸਿੱਧੀ ਚੁਣੌਤੀ ਹੈ। ਨਵੀਂ ਟੈਕਨੋਲੋਜੀ ਅਤੇ ਸੰਸਾਰ ਵਿਚ ਪੂੰਜੀ ਦੇ ਵਹਾਓ ਦੀ ਰਫ਼ਤਾਰ ਕਾਰਨ ਲੋੜ ਅਨੁਸਾਰ ਢਲ ਨਾ ਸਕਣ ਵਾਲੀਆਂ ਅਤੇ ਢਿੱਲੀਆਂ ਮੱਠੀਆਂ ਆਰਥਿਕਤਾਵਾਂ ਘਾਟੇ ਵਿਚ ਰਹਿਣਗੀਆਂ। ਅਸੀਂ ਕਾਰੋਬਾਰੀ ਜੋਖਮ ਉਠਾਉਣ ਅਤੇ ਨਵੀਨਤਾ ਲਿਆਉਣ ਵਾਲਿਆਂ ਨੂੰ ਇਨਾਮ ਦਿਆਂਗੇ ਤਾਕਿ ਨਵਾਂ ਕਾਰੋਬਾਰ ਸ਼ੁਰੂ ਕਰਨ ਅਤੇ ਇਹਨੂੰ ਵਧਾਉਣ ਲਈ ਸਭ ਤੋਂ ਵਧੀਆ ਥਾਂ ਬਰਤਾਨੀਆ ਹੋਵੇ।

ਟੈਕਸ ਘਟਾਉਣ ਦੇ ਨਾਲ ਨਾਲ, ਅਸੀਂ ਕਾਰੋਬਾਰਾਂ 'ਤੇ ਬੇਲੋੜੇ ਨਿਯੰਤ੍ਰਣਾਂ ਨੂੰ ਖ਼ਤਮ ਕਰਕੇ ਉਹਨਾਂ ਦਾ ਬੋਝ ਹਲਕਾ ਕਰਾਂਗੇ।

ਕਨਸਰਵੇਟਿਵ ਸਰਕਾਰ ਯੂਰਪੀਅਨ ਸੋਸ਼ਲ ਚੈਪਟਰ ਵਿਚੋਂ ਨਿਲਕਣ ਲਈ ਸੌਦੇਬਾਜ਼ੀ ਕਰਕੇ ਛੋਟੇ ਕਾਰੋਬਾਰਾਂ ਨੂੰ ਉਸ ਕਾਨੂੰਨ ਤੋਂ ਮੁਕਤੀ ਦੁਆਏਗੀ ਜੋ ਨੌਕਰੀਆਂ ਨੂੰ ਖ਼ਤਮ ਕਰ ਰਿਹਾ ਹੈ।



ਅਸੀਂ ਹਰ ਮਹਿਕਮੇ ਲਈ ਕੰਟ੍ਰੋਲ ਕੀਤਾ ਬੱਜਟ ਲਾਗੂ ਕਰਾਂਗੇ, ਅਤੇ ਹਰ ਸਾਲ ਨਵੇਂ ਨਿਯਮ ਲਾਗੂ ਕਰਨ 'ਤੇ ਹੋਣ ਵਾਲੇ ਖਰਚ ਦੀ ਪਹਿਲਾਂ ਹੱਦ ਮਿੱਥਾਂਗੇ ਅਤੇ ਫਿਰ ਉਹਨੂੰ ਘਟਾਵਾਂਗੇ। ਸਭ ਨਵੇਂ ਨਿਯਮਾਂ ਦੇ ਲਾਭ ਉਹਨਾਂ ਦੇ ਖਰਚ ਨਾਲੋਂ ਵੱਧ ਹੋਣ, ਅਤੇ ਨਿਯਮਾਂ ਦੇ ਲਾਗੂ ਹੋਣ “ਮਗਰੋਂ ਮੁੜ-ਵਿਚਾਰ” ਕਰਕੇ ਇਹ ਪਤਾ ਕਰਨਾ ਪਏਗਾ ਕਿ ਕੀ ਸੱਚਮੁਚ ਅਜਿਹਾ ਹੋਇਆ ਹੈ। ਕਨਸ਼ਰਵੇਟਿਵ ਸਰਕਾਰ ਈ ਯੂ ਦੇ ਹੁਕਮਾਂ ਵਿਚ ਵਾਧਾ ਕਰਨ ਜਾਂ ‘ਸੋਨੇ ਦਾ ਪਾਣੀ ਚੜ੍ਹਾਉਣ’ ਨੂੰ ਖਤਮ ਕਰੇਗੀ।

#### ਘੱਟ ਟੈਕਸ

- ਖਰਚੇ ਪੈਸਿਆਂ ਤੋਂ ਪੂਰਾ ਲਾਭ
- ਘੱਟ ਟੈਕਸਾਂ ਵਾਲੀ ਆਰਥਿਕਤਾ
- ਬਚਤ ਨੂੰ ਬੜ੍ਹਾਵਾ, ਪੈਨਸ਼ਨਰਾਂ ਦੇ ਮਾਣ ਸਤਿਕਾਰ ਦੀ ਰਾਖੀ
- ਘੱਟ ਨਿਯਮ
- ਸਥਿਰ ਆਰਥਿਕਤਾ ਅਤੇ ਵਿਆਜ ਦੀਆਂ ਦਰਾਂ ਘੱਟ

ਕਨਸ਼ਰਵੇਟਿਵ ਸਰਕਾਰ ਆਰਥਿਕ ਸਥਿਰਤਾ ਨੂੰ ਮਜ਼ਬੂਤ ਕਰੇਗੀ। ਅਸੀਂ ਵਿਆਜ ਦੀਆਂ ਦਰਾਂ ਨਿਸ਼ਚਿਤ ਕਰਨ ਦੀ ਬੈਂਕ ਆਫ ਇੰਗਲੈਂਡ ਦੀ ਸੁਤੰਤਰਤਾ ਨੂੰ ਕਾਇਮ ਰੱਖਾਂਗੇ। ਅਸੀਂ ਯੂਰੋ ਵਿਚ ਸ਼ਾਮਲ ਨਹੀਂ ਹੋਵਾਂਗੇ। ਪੌਂਡ ਨੂੰ ਆਪਣੀ ਕਰੰਸੀ ਰੱਖ ਕੇ ਅਸੀਂ ਵਿਆਜ ਦੀਆਂ ਦਰਾਂ 'ਤੇ ਕਬੂ ਰੱਖਾਂਗੇ ਅਤੇ ਬਰਤਾਨਵੀ ਆਰਥਿਕਤਾ ਦੀਆਂ ਲੋੜਾਂ ਪੂਰੀਆਂ ਕਰਨ ਦੇ ਯੋਗ ਬਣੇ ਰਹਾਂਗੇ। ਹੋਰ ਵੱਡੀਆਂ ਪਾਰਟੀਆਂ ਯੂਰੋ ਵਿਚ ਸ਼ਾਮਲ ਹੋਣ ਲਈ ਵਚਬ-ਬੱਧ ਹਨ, ਸਿਰਫ ਕਨਸ਼ਰਵੇਟਿਵ ਪਾਰਟੀ ਹੀ ਇਹ ਵਚਨ ਦੇ ਸਕਦੀ ਹੈ।

ਸਕੂਲਾਂ ਵਿਚ  
ਥੰਡਾ ਬਹੁਤ  
ਡਿਸਿਪਲਿਨ  
ਲਿਆਉਣ  
ਵਿਚ ਕੀ ਹਰਜ  
ਹੈ?



## ਬੱਚਿਆਂ ਦੀ ਸੰਭਾਲ ਦੇ ਲੋੜ ਅਨੁਸਾਰ ਸਹੀ ਢੰਗ ਅਤੇ ਸਕੂਲਾਂ ਵਿਚ ਡਿਸਿਪਲਿਨ

ਅੱਜ ਦੇ ਬਰਤਾਨੀਆ ਵਿਚ ਪਰਿਵਾਰ ਦੀ ਸੰਭਾਲ ਕਰਨਾ ਸੌਖਾ ਕੰਮ ਨਹੀਂ ਹੈ। ਆਪਣੇ ਬੱਚਿਆਂ ਦੀ ਜ਼ਿੰਦਗੀ ਦੇ ਸ਼ੁਰੂ ਨੂੰ ਵੱਧ ਤੋਂ ਵੱਧ ਚੰਗੀ ਬਣਾਉਣ ਲਈ ਸਖ਼ਤ ਮਿਹਨਤ ਕਰਨ ਵਾਲੇ ਮਾਪਿਆਂ ਨੂੰ ਅਜਿਹੀ ਸਰਕਾਰ ਦੀ ਲੋੜ ਹੈ ਜੋ ਉਹਨਾਂ ਦੀ ਮਦਦ ਕਰੇ। ਇਹਦਾ ਮਤਲਬ ਹੈ ਕਿ ਲੋੜ ਅਨੁਸਾਰ ਬੱਚਿਆਂ ਦੀ ਸੰਭਾਲ ਦੇ ਸਹੀ ਢੰਗਾਂ ਦੀ ਵਰਤੋਂ ਹੋ ਸਕੇ ਅਤੇ ਸਕੂਲਾਂ ਵਿਚ ਡਿਸਿਪਲਿਨ ਵਧੀਆ ਹੋਵੇ ਅਤੇ ਪੜ੍ਹਾਈ ਦੇ ਮਿਆਰ ਉੱਚੇ ਹੋਣ।

ਪਰਿਵਾਰਕ ਜ਼ਿੰਦਗੀ ਅਤੇ ਕੰਮ ਦੇਹਾਂ ਨੂੰ ਸੰਭਾਲਣਾ ਬੜਾ ਸੰਘਰਸ਼-ਪੂਰਨ ਕੰਮ ਹੋ ਸਕਦਾ ਹੈ। ਲੇਬਰ ਸਰਕਾਰ ਵੇਲੇ ਬਰਤਾਨੀਆ ਵਿਚ ਵਿਚ ਬੱਚਿਆਂ ਦੀ ਸੰਭਾਲ ਦਾ ਕੰਮ ਯੂਰਪ ਵਿਚ ਸਭ ਤੋਂ ਜ਼ਿਆਦਾ ਮਹਿੰਗਾ ਹੈ, ਅਤੇ ਕੰਮ ਕਰਨ ਵਾਲੇ ਬਹੁਤ ਸਾਰੇ ਪਰਿਵਾਰਾਂ ਨੂੰ ਕੋਈ ਮਦਦ ਨਹੀਂ ਮਿਲਦੀ।

ਕਨਸਰਵੇਟਿਵਾਂ ਦਾ ਯਕੀਨ ਹੈ ਕਿ ਬੱਚਿਆਂ ਦੀ ਸੰਭਾਲ ਅਤੇ ਦੇਖਭਾਲ ਬਾਰੇ ਪਰਿਵਾਰ ਆਪਣੇ ਲਈ ਸਹੀ ਫ਼ੈਸਲੇ ਕਰ ਸਕਦੇ ਹਨ। ਅਸੀਂ ਇਸ ਸਿਸਟਮ ਵਿਚ ਸੁਧਾਰ ਕਰਕੇ ਇਹਨੂੰ ਵੱਧ ਲਚਕਦਾਰ ਬਣਾਵਾਂਗੇ ਅਤੇ ਵੱਧ ਚੋਣ ਕਰਨ ਦੇ ਮੌਕੇ ਅਤੇ ਕੰਮ ਕਰਨ ਵਾਲੇ ਪਰਿਵਾਰਾਂ ਨੂੰ ਮਦਦ ਦਿਆਂਗੇ।

ਅਸੀਂ ਮੈਟਰਨਿਟੀ ਪੇਅ ਦੇਣ ਦੇ ਵੱਧ ਲਚਕਦਾਰ ਢੰਗ ਸ਼ੁਰੂ ਕਰਾਂਗੇ - ਅਤੇ ਮਾਂਵਾਂ ਨੂੰ ਇਹ ਚੋਣ ਕਰਨ ਦਾ ਮੌਕਾ ਦਿਆਂਗੇ ਕਿ ਉਹ ਇਹ ਪੈਸੇ ਨੌਂ ਮਹੀਨੇ ਲੈਣ ਜਾਂ ਵੱਧ ਕਿਸਤਾਂ ਵਿਚ ਇਹ ਪੈਸੇ ਛੇ ਮਹੀਨਿਆਂ ਵਿਚ ਲੈਣ।

ਅਗਲੀ ਪਾਰਲੀਮੈਂਟ ਵਿਚ, ਅਸੀਂ ਇਹ ਯਕੀਨੀ ਬਣਾਵਾਂਗੇ ਕਿ ਜਿਹੜੇ ਵੀ ਪਰਿਵਾਰ ਵਰਕਿੰਗ ਟੈਕਸ ਲੈਣ ਦੇ ਹੱਕਦਾਰ ਹਨ ਉਹਨਾਂ ਨੂੰ ਪੰਜ

ਸਾਲਾਂ ਤੋਂ ਘੱਟ ਉਮਰ ਦੇ ਹਰ ਬੱਚੇ ਲਈ ਹਰ ਹਫ਼ਤੇ £50 ਮਿਲਣ, ਭਾਵੇਂ ਉਹ ਬੱਚੇ ਦੀ ਸੰਭਾਲ ਅਤੇ ਦੇਖਭਾਲ ਕਿਸੇ ਵੀ ਢੰਗ ਨਾਲ ਕਰਨ। ਅਸੀਂ ਅਨੇਕ ਫ਼ਾਰਮ ਭਰਨ ਦੀ ਲੇਬਰ ਸਰਕਾਰ ਦੀ ਜ਼ਿੰਦਗੀ ਨੂੰ ਖ਼ਤਮ ਕਰਾਂਗੇ ਅਤੇ ਪਰਿਵਾਰਾਂ ਨੂੰ ਇਹ ਚੋਣ ਕਰਨ ਦਾ ਮੌਕਾ ਦਿਆਂਗੇ ਕਿ ਉਹ ਬੱਚਿਆਂ ਦੀ ਸੰਭਾਲ ਭਾਵੇਂ ਰਸਮੀ ਢੰਗਾਂ ਨਾਲ ਕਰਵਾਉਣ ਭਾਵੇਂ ਗੈਰ-ਰਸਮੀ ਢੰਗਾਂ ਨਾਲ।

ਕੰਮ ਵਾਲੀਆਂ ਥਾਵਾਂ 'ਤੇ ਚੱਲਣ ਵਾਲੀਆਂ ਨਰਸਰੀਆਂ ਨੂੰ ਅਸੀਂ ਵਾਧੂ ਮਦਦ ਦਿਆਂਗੇ ਅਤੇ ਕੁਝ ਵੱਡੀ ਉਮਰ ਦੇ ਬੱਚਿਆਂ ਲਈ ਕਲੱਬਾਂ ਦਾ ਨਵਾਂ ਤਾਨਾਬਾਣਾ ਤਿਆਰ ਕਰਾਂਗੇ।

ਪੜ੍ਹਾਈ ਸਾਡੀ ਜ਼ਿੰਦਗੀ ਨੂੰ ਵੱਧ ਚੰਗੀ ਬਣਾਉਂਦੀ ਹੈ ਅਤੇ ਜ਼ਿੰਗਦੀ ਦੇ ਨਿਸ਼ਾਨੇ ਹਾਸਿਲ ਕਰਨ ਲਈ ਲੋੜੀਂਦੀਆਂ ਯੋਗਤਾਵਾਂ ਹਾਸਿਲ ਕਰਨ ਵਿਚ ਸਾਡੀ ਮਦਦ ਕਰਦੀ ਹੈ, ਭਾਵੇਂ ਸਾਡਾ ਪਿਛੋਕੜ ਕੋਈ ਵੀ ਹੋਵੇ।

ਵਧੀਆ ਸਿੱਖਿਆ ਦੇ ਪ੍ਰਬੰਧ ਕਰਨ 'ਤੇ ਪੈਸੇ ਖ਼ਰਚ ਹੁੰਦੇ ਹਨ - ਅਤੇ ਸਾਡੀਆਂ ਯੋਜਨਾਵਾਂ ਵਿਚ ਸਾਲ 2009-10 ਤਕ ਹਰ ਸਾਲ ਸਕੂਲਾਂ ਲਈ £15 ਬਿਲੀਅਨ (150 ਕਰੋੜ ਪੌਂਡ) ਵੱਧ ਰੱਖੇ ਜਾਣਗੇ। ਵਾਧੂ ਪੈਸੇ ਦੇਣ ਨਾਲੋਂ ਜ਼ਿਆਦਾ ਜ਼ਰੂਰੀ ਕੰਮ ਇਹ ਹੋਵੇਗਾ ਕਿ ਅਸੀਂ ਬੁਨਿਆਦੀ ਸੁਧਾਰ ਕਰੀਏ।

ਕਲਾਸਰੂਮਾਂ ਦਾ ਮਾਹੌਲ ਡਿਸਿਪਲਿਨ ਜਾਂ ਅਨੁਸ਼ਾਸਨ ਵਾਲਾ ਹੋਣਾ ਚਾਹੀਦਾ ਹੈ ਜਿਸ ਵਿਚ ਬੱਚੇ ਸਿੱਖ ਸਕਣ। ਬੱਚਿਆਂ ਦੇ ਮਨਾਂ ਨੂੰ ਪ੍ਰੇਰਨਾ ਦੇਣ ਦੇ ਟੀਚਰਾਂ ਦੇ ਕੰਮ ਵਿਚ ਕੋਈ ਵੀ ਅੜਚਨ ਬਿਲਕੁਲ ਨਹੀਂ ਆਉਣੀ ਚਾਹੀਦੀ। ਮਿਆਰ ਲਾਜ਼ਮੀ ਤੌਰ 'ਤੇ ਕਾਇਮ ਰੱਖੇ ਜਾਣ ਤਾਕਿ ਇਮਤਿਹਾਨ ਅਜਿਹੇ ਹੋਣ ਜਿਹਨਾਂ ਵਿਚ ਵਿਦਿਆਰਥੀਆਂ, ਕਾਲਿਜਾਂ ਅਤੇ ਨੌਕਰੀ ਦੇਣ ਵਾਲਿਆਂ ਨੂੰ ਯਕੀਨ ਹੋਵੇ। ਸਾਡਾ ਵਿੱਦਿਅਕ ਢਾਂਚਾ

“ਸਿਰਫ਼ ਵਧੀਆ ਡਿਸਿਪਲਿਨ ਵਾਲੇ ਸਕੂਲਾਂ ਵਿਚ ਹੀ ਟੀਚਰ ਪੜ੍ਹਾ ਸਕਦੇ ਹਨ ਅਤੇ ਬੱਚੇ ਪੜ੍ਹ ਸਕਦੇ ਹਨ।”

ਵਧੀਆ ਪੜ੍ਹਾਈ ਕਰਨ ਅਤੇ ਉੱਚੇ ਨਿਸ਼ਾਨੇ ਰੱਖਣ ਦੇ ਕੰਮ ਨੂੰ ਉਤਸ਼ਾਹ ਦੇਵੇ।

ਪਿਛਲੇ ਸਾਲ, ਪ੍ਰਾਇਮਰੀ ਸਕੂਲ ਛੱਡਣ ਵਾਲੇ ਇੱਕ ਤਿਹਾਈ ਬੱਚੇ ਠੀਕ ਢੰਗ ਨਾਲ ਲਿਖ ਵੀ ਨਹੀਂ ਸਕਦੇ ਸਨ, ਅਤੇ 40,000 ਤੋਂ ਵੱਧ ਨੌਜਵਾਨ ਇਕ ਵੀ ਵਿਸ਼ੇ ਵਿਚ ਵੀ ਜੀ ਸੀ ਐੱਸ ਈ ਦਾ ਇਮਤਿਹਾਨ ਪਾਸ ਕੀਤੇ ਬਿਨਾਂ ਸਕੂਲਾਂ 'ਚੋਂ ਨਿਕਲੇ। ਇਮਤਿਹਾਨਾਂ ਦਾ ਮਿਆਰ ਘਟਾਇਆ ਗਿਆ ਹੈ, ਅਤੇ ਜੀ ਸੀ ਐੱਸ ਹੀ ਹਿਸਾਬ ਵਿਚ ਸਿਰਫ਼ 16 ਫ਼ੀ ਸਦੀ ਨੰਬਰ ਲੈਣ ਨਾਲ ਹੀ ਗ੍ਰੇਡ 'ਸੀ' ਮਿਲ ਜਾਂਦਾ ਹੈ।



ਕਨਸ਼ਰਵੇਟਿਵ ਸਰਕਾਰ ਵਿੱਦਿਆ ਢਾਂਚੇ ਵਿਚ ਸਹੀ ਕਦਰਾਂ ਕੀਮਤਾਂ ਸਥਾਪਤ ਕਰੇਗੀ। ਅਸੀਂ ਹੈੱਡਟੀਚਰਾਂ ਅਤੇ ਗਵਰਨਰਾਂ ਨੂੰ ਵਿਦਿਆਰਥੀ ਦਾਖਲ ਕਰਨ ਅਤੇ ਕਿਸੇ ਵਿਦਿਆਰਥੀ ਨੂੰ ਸਕੂਲੋਂ ਕੱਢਣ ਦਾ ਪੂਰਾ ਇਖ਼ਤਿਆਰ ਦੇ ਕੇ ਸਹੀ ਕਿਸਮ ਦਾ ਡਿਸਿਪਲਿਨ ਯਕੀਨੀ ਤੌਰ 'ਤੇ ਲਿਆਵਾਂਗੇ। ਅਸੀਂ ਘੱਟ ਗਿਣਤੀ ਨੂੰ ਇਹ ਇਜਾਜ਼ਤ ਨਹੀਂ ਦਿਆਂਗੇ ਕਿ ਉਹ ਬਹੁ ਗਿਣਤੀ ਦੀ ਪੜ੍ਹਾਈ ਦਾ ਸੱਤਿਆਨਾਸ ਕਰ ਸਕੇ। ਖ਼ਰਾਬੀ ਕਰਨ ਵਾਲੇ ਬੱਚਿਆਂ ਨੂੰ ਹੋਰਨਾਂ ਦੀ ਪੜ੍ਹਾਈ ਦਾ ਸੱਤਿਆਨਾਸ ਕਰਨ ਦੀ ਇਜਾਜ਼ਤ ਨਹੀਂ ਦਿੱਤੀ ਜਾਏਗੀ, ਸਗੋਂ ਖ਼ਾਸ ਟਰਨਰਾਊਂਡ ਸਕੂਲਾਂ ਵਿਚ ਉਹਨਾਂ ਨੂੰ ਆਪਣੀ ਜ਼ਿੰਦਗੀ ਮੁੜ ਸੁਧਾਰਨ ਦਾ ਮੌਕਾ ਦਿੱਤਾ ਜਾਏਗਾ।

ਟੀਚਰਾਂ ਨੂੰ ਜਿਹੜਾ ਮਾਣ ਸਤਿਕਾਰ ਮਿਲਣਾ ਚਾਹੀਦਾ ਹੈ, ਉਹਦੇ ਵਿਚ ਵਾਧਾ ਕਰਨ ਲਈ ਉਹਨਾਂ ਨੂੰ ਮਾੜਾ ਵਤੀਰਾ ਕਰਨ ਦੇ ਨਫ਼ਰਤ-ਭਰੇ ਇਲਜ਼ਾਮਾਂ ਤੋਂ ਬਚਾਇਆ ਜਾਏਗਾ, ਅਤੇ ਸਭ ਤੋਂ ਵੱਡੀ ਗੱਲ ਇਹ ਕਿ ਕਾਰਗਜ਼ੀ ਕੰਮ ਕਰਨ ਦੇ ਭਾਰੇ ਬੋਝ ਤੋਂ ਉਹਨਾਂ ਨੂੰ ਮੁਕਤ ਕੀਤਾ ਜਾਏਗਾ।

ਸਕੂਲਾਂ ਨੂੰ ਖੁੱਲ੍ਹ ਦਿੱਤੀ ਜਾਏਗੀ ਕਿ ਉਹ ਆਪਣੇ ਲਈ ਪਹਿਲ ਦੇਣ ਵਾਲੇ ਕੰਮ ਅਤੇ ਆਪਣੇ ਬੱਜਟ ਖ਼ੁਦ ਨਿਸ਼ਚਿਤ ਕਰਨ ਸਕਣ। ਇਸ ਵੇਲੇ ਸਕੂਲਾਂ ਦੇ ਪੈਸੇ ਅਨੇਕ ਥਾਂਵਾਂ ਤੋਂ ਆਉਂਦੇ ਹਨ, ਇਹਨੂੰ ਬਦਲ ਕੇ ਇਸ ਸਿਸਟਮ ਨੂੰ ਸੌਖਾ ਬਣਾਇਆ ਜਾਏਗਾ, ਅਤੇ ਪੈਸੇ ਬੱਚਿਆਂ ਦੀ ਗਿਣਤੀ ਅਨੁਸਾਰ ਮਿਲਣਗੇ। ਜੇ ਸਕੂਲ ਵਿਚ ਵੱਧ ਬੱਚੇ ਹੋਣਗੇ ਤਾਂ ਸਕੂਲ ਨੂੰ ਵੱਧ ਪੈਸੇ ਮਿਲਣਗੇ। ਫਿਰ ਹੈੱਡਟੀਚਰਾਂ ਨੂੰ ਆਪਣੇ ਆਪਣੇ ਸਕੂਲ ਦੀਆਂ ਅਨੁਸਾਰ ਪੈਸੇ ਖ਼ਰਚਣ ਦੀ ਖੁੱਲ੍ਹ ਹੋਏਗੀ, ਅਤੇ ਕੇਂਦਰੀ ਸਰਕਾਰ ਇਸ ਕੰਮ ਵਿਚ ਦਖ਼ਲ ਨਹੀਂ ਦੇਵੇਗੀ।

ਇਮਤਿਹਾਨਾਂ ਦੇ ਸਿਸਟਮ ਨੂੰ ਵੱਧ ਸਪਸ਼ਟ ਅਤੇ ਜਵਾਬਦੇਹ ਬਣਾਇਆ ਜਾਏਗਾ। ਜਿਹੜੇ ਮਿੱਥੇ ਹੋਏ ਨਿਸ਼ਾਨਿਆਂ ਕਾਰਨ ਇਗਜ਼ਾਮੀਨਰਾਂ ਨੂੰ ਇੱਕੋ ਕੰਮ ਦੇ ਜ਼ਿਆਦਾ ਤੋਂ ਜ਼ਿਆਦਾ ਨੰਬਰ ਦੇਣੇ ਪੈਂਦੇ ਹਨ ਉਹ ਖ਼ਤਮ ਕਰ ਦਿੱਤੇ ਜਾਣਗੇ। ਗਰੇਡਾਂ ਦੇ ਨਾਲ ਨੰਬਰ ਵੀ ਪ੍ਰਕਾਸ਼ਿਤ ਕੀਤੇ ਜਾਣਗੇ। ਸਕੂਲਾਂ ਨੂੰ ਖੁੱਲ੍ਹ ਹੋਏਗੀ ਕਿ ਉਹ ਬੱਚਿਆਂ ਤੋਂ ਜੀ ਸੀ ਐੱਸ ਈ ਅਤੇ ਏ-ਲੈਵਲ ਦੇ ਇਮਤਿਹਾਨਾਂ ਦੇ ਨਾਲ ਨਾਲ ਕੌਮਾਂਤਰੀ ਪ੍ਰਵਾਨਗੀ ਵਾਲੇ ਇਮਤਿਹਾਨ ਵੀ ਦੁਆ ਸਕਣ। ਅਸੀਂ ਨੈਸ਼ਨਲ ਕਰੀਕੁਲਮ (ਕੌਮੀ ਪਾਠਕ੍ਰਮ) ਨੂੰ ਛੋਟਾ ਕਰਕੇ ਇਹਦੇ ਵਿਚ ਸੁਧਾਰ ਕਰਾਂਗੇ, 'ਸਿਆਸੀ ਉਚਿਤਤਾ' (ਪੋਲੀਟੀਕਲ ਕੁਰੈਕਟਨੈੱਸ) ਨੂੰ ਖ਼ਤਮ ਕਰਾਂਗੇ, ਇਹਨੂੰ ਵੱਧ ਨਿਯੰਤ੍ਰਿਤ ਕਰਾਂਗੇ ਅਤੇ ਟੀਚਰਾਂ ਨੂੰ ਕ੍ਰਿਆਤਮਕ ਅਤੇ ਕਲਪਨਾਸ਼ੀਲ ਢੰਗਾਂ ਨਾਲ ਕੰਮ ਕਰਨ ਦੇ ਮੌਕੇ ਦਿਆਂਗੇ।



## 8 ਕੀ ਤੁਹਾਡੀ ਸੋਚ ਵੀ ਉਹੀ ਹੈ ਜੋ ਸਾਡੀ ਹੈ?

ਬਹੁਤ ਸਾਰੇ ਬੱਚੇ 16 ਸਾਲ ਦੀ ਉਮਰ ਵਿਚ ਇਸ ਕਰਕੇ ਸਕੂਲ ਛੱਡ ਜਾਂਦੇ ਹਨ ਕਿਉਂਕਿ ਉਹ ਬੋਰ ਹੋਏ ਹੁੰਦੇ ਹਨ ਅਤੇ ਕਾਰੋਬਾਰੀ ਪੜ੍ਹਾਈ ਨੂੰ ਜਿਹੜਾ ਦਰਜਾ ਮਿਲਣਾ ਚਾਹੀਦਾ ਹੈ ਉਹ ਉਹਨੂੰ ਨਹੀਂ ਮਿਲਦਾ। ਅਸੀਂ ਇਸ ਨੱਕ-ਚੜ੍ਹੇ ਨਜ਼ਰੀਏ ਨੂੰ ਖ਼ਤਮ ਕਰਾਂਗੇ ਜਿਹਦੇ ਕਾਰਨ ਕਾਰੋਬਾਰੀ ਪੜ੍ਹਾਈ ਨੂੰ ਨੁਕਸਾਨ ਪਹੁੰਚਦਾ ਹੈ। ਜਿਹੜੇ ਵਿਦਿਆਰਥੀ ਜੀ ਸੀ ਐੱਸ ਈ ਦੀ ਪੜ੍ਹਾਈ ਦੇ ਨਾਲ ਨਾਲ ਅਨੇਕ ਕਿਸਮ ਦੇ ਕਾਲਿਜਾਂ, ਕਾਰੋਬਾਰਾਂ ਅਤੇ ਹੋਰ ਨਵੇਂ ਕੰਮਾਂ ਵਿਚ ਕਾਰੋਬਾਰੀ ਪੜ੍ਹਾਈ ਵੀ ਕਰਨਾ ਚਾਹੁੰਦੇ ਹਨ ਉਹਨਾਂ ਦੀ ਮਦਦ ਕਰਨ ਲਈ ਖ਼ਾਸ ਗਰਾਂਟਾਂ ਦਿੱਤੀਆਂ ਜਾਣਗੀਆਂ। ਅਸੀਂ 300,000 ਤੋਂ ਵੱਧ ਕਾਰੋਬਾਰੀ ਗ੍ਰਾਂਟਾਂ ਸ਼ੁਰੂ ਕਰਕੇ ਕਾਰੋਬਾਰੀ ਪੜ੍ਹਾਈ ਕਰਨ ਵਾਲੇ 14-16 ਸਾਲ ਦੀ ਉਮਰ ਦੇ ਹਰ ਨੌਜਵਾਨ ਨੂੰ £1,000 ਦੀ ਗਰਾਂਟ ਦਿਆਂਗੇ।

ਪੜ੍ਹਾਈ ਵਿਚ ਕਿਤਾਬੀ ਪੜ੍ਹਾਈ ਦੇ ਨਾਲ ਨਾਲ ਹੋਰ ਬਹੁਤ ਕੁਝ ਸ਼ਾਮਿਲ ਹੋਣਾ ਚਾਹੀਦਾ ਹੈ। ਲੇਬਰ ਸਰਕਾਰ ਵੇਲੇ, ਖੇਡਾਂ ਨੂੰ ਪਾਠਕ੍ਰਮ ਵਿੱਚੋਂ ਕੱਢਣ ਨਾਲ ਬੱਚਿਆਂ ਵਿਚ ਮੋਟਾਪਾ ਬੜੀ ਤੇਜ਼ੀ ਨਾਲ ਵਧ ਰਿਹਾ ਹੈ।

ਸਾਡੇ ਸਕੂਲਾਂ ਵਿਚ ਬੱਚਿਆਂ ਨੂੰ ਜ਼ਿੰਦਗੀ ਦੀਆਂ ਹੋਰ ਯੋਗਤਾਵਾਂ ਵੀ ਸਿੱਖਣੀਆਂ ਚਾਹੀਦੀਆਂ ਹਨ, ਜਿਵੇਂ ਜੀਉਣ ਦੇ ਸਿਹਤਮੰਦ ਢੰਗ, ਟੀਮ ਵਿਚ ਕੰਮ ਕਰਨਾ ਅਤੇ ਹੋਰਨਾਂ ਦਾ ਸਤਿਕਾਰ ਕਰਨਾ। ਅਸੀਂ ਆਪਣੇ ਕਲੱਬ/ਸਕੂਲ ਪ੍ਰੋਗਰਾਮ ਰਾਹੀਂ ਹਰ ਬੱਚੇ ਨੂੰ ਸਕੂਲ ਤੋਂ ਬਾਅਦ ਖੇਡਾਂ ਵਿਚ ਹਿੱਸਾ ਲੈਣ ਦਾ ਹੱਕ ਦਿਆਂਗੇ, ਜਿਹਦੇ ਲਈ ਮਾਪਿਆਂ ਨੂੰ ਕੋਈ ਖ਼ਰਚ ਨਹੀਂ ਕਰਨਾ ਪਏਗਾ। ਅਸੀਂ ਸਕੂਲ ਡਿਨਰਾਂ ਵਿਚ ਸੁਧਾਰ ਕਰਨ ਦਾ ਸਮਰਥਨ ਕਰਦੇ ਹਾਂ, ਅਤੇ ਸਕੂਲਾਂ ਵਿਚ ਜੰਕ ਫੂਡ ਬੰਦ ਕਰਨ ਲਈ ਅਸੀਂ

ਬੱਚਿਆਂ ਨੂੰ ਇਹ ਸਿਖਾਉਣਾ ਜ਼ਰੂਰੀ ਹੈ ਕਿ ਉਹ ਜ਼ਿੰਦਗੀ ਵਿਚ ਖ਼ਤਰਿਆਂ ਨਾਲ ਕਿਵੇਂ ਨਿਪਟਣ। ਅਸੀਂ ਸਕੂਲ ਤੋਂ ਬਾਹਰ ਜਾ ਕੇ ਸਿੱਖਣ ਨੂੰ ਉਤਸ਼ਾਹ ਦਿਆਂਗੇ ਅਤੇ ਜਿਹਨਾਂ ਟੀਚਰਾਂ ਨੂੰ ਸਕੂਲ ਟ੍ਰਿਪ ਲਿਜਾਉਣ ਬਾਰੇ ਚਿੰਤਾ ਹੈ ਉਹਨਾਂ ਦੀ ਹਿਫ਼ਾਜ਼ਤ ਕਰਾਂਗੇ।

ਮਾਪੇ ਆਪਣੇ ਬੱਚਿਆਂ ਨੂੰ ਸਭ ਤੋਂ ਵੱਧ ਚੰਗੀ ਤਰ੍ਹਾਂ ਸਮਝਦੇ ਹਨ ਅਤੇ ਬੱਚਿਆਂ ਦੀ ਪੜ੍ਹਾਈ ਬਾਰੇ ਹੋਰ ਜ਼ਿਆਦਾ ਚੇਤਨ ਕਰਨ ਦੇ ਮੌਕੇ ਨਾ ਮਿਲਣ ਕਾਰਨ ਅਤੇ ਇਹਦੇ 'ਤੇ ਹੋਰ ਜ਼ਿਆਦਾ ਕਾਬੂ ਨਾ ਰੱਖ ਸਕਣ ਕਾਰਨ ਉਹ ਜ਼ਿਆਦਾ ਤੋਂ ਜ਼ਿਆਦਾ ਦੁਖੀ ਹੁੰਦੇ ਜਾ ਰਹੇ ਹਨ। ਅਸੀਂ ਮਾਪਿਆਂ ਨੂੰ ਹੱਕ ਦਿਆਂਗੇ ਕਿ ਉਹ ਆਪਣੇ ਬੱਚਿਆਂ ਲਈ ਦੀਆਂ ਲੋੜਾਂ ਅਨੁਸਾਰ ਉਹਨਾਂ ਲਈ ਸਹੀ ਕਿਸਮ ਦਾ ਸਕੂਲ ਚੁਣ ਸਕਣ, ਅਤੇ ਸਕੂਲਾਂ ਦੀਆਂ ਸਹੂਲਤਾਂ ਵਧਾਉਣ ਲਈ ਰੱਖੇ ਸਾਡੇ ਫੰਡ ਦੀ ਮਦਦ ਨਾਲ ਆਪਣੀ ਪਹਿਲੀ ਟਰਮ ਵਿਚ ਅਸੀਂ ਸਕੂਲਾਂ ਵਿਚ 600,000 ਹੋਰ ਥਾਂਵਾਂ ਦਿਆਂਗੇ। ਇਹੋ ਨਾਲ ਯਕੀਨੀ ਬਣੇਗਾ ਕਿ ਸਾਡੇ ਪਹਿਲੇ ਪੰਜ ਸਾਲਾਂ ਦੌਰਾਨ 100,000 ਹੋਰ ਮਾਪੇ ਆਪਣੀ ਪਹਿਲੀ ਪਸੰਦ ਦੇ ਸਕੂਲਾਂ ਵਿਚ ਆਪਣੇ ਬੱਚਿਆਂ ਨੂੰ ਦਾਖ਼ਲ ਕਰਵਾ ਸਕਣ।

ਬੱਚਿਆਂ ਨੂੰ ਦਾਖ਼ਲ ਕਰਨ ਦੀ ਜ਼ਿੰਮੇਦਾਰੀ ਸਕੂਲਾਂ ਦੀ ਹੋਵੇਗੀ, ਚੰਗੇ ਸਕੂਲਾਂ ਨੂੰ ਹੋਰ ਅੱਗੇ ਵਧਣ ਦਾ ਮੌਕਾ ਮਿਲੇਗਾ ਅਤੇ ਨਵੇਂ ਬਣਾਏ ਸਕੂਲਾਂ ਨੂੰ ਮਾਪਿਆਂ ਦੀਆਂ ਮੰਗਾਂ ਪੂਰੀਆਂ ਕਰਨ ਵਿਚ ਮਦਦ ਦਿੱਤੀ ਜਾਵੇਗੀ। ਮਾਪੇ ਆਪਣੇ ਬੱਚਿਆਂ ਦੀ ਮੁਫ਼ਤ ਪੜ੍ਹਾਈ ਸੁਤੰਤਰ ਸਕੂਲਾਂ ਵਿਚ ਵੀ ਕਰਵਾ ਸਕਦੇ ਹਨ ਜਿਹਦਾ ਖ਼ਰਚ ਸਰਕਾਰੀ ਸਕੂਲਾਂ ਵਾਲੀ ਪੜ੍ਹਾਈ ਨਾਲੋਂ ਵੱਧ ਨਹੀਂ ਹੋਵੇਗਾ।

ਅਸੀਂ ਖ਼ਾਸ ਲੋੜਾਂ ਵਾਲੇ ਬੱਚਿਆਂ ਵਲ ਖ਼ਾਸ ਧਿਆਨ ਦਿਆਂਗੇ। ਸਭ ਬੱਚਿਆਂ ਨੂੰ ਇੱਕੋ ਸਕੂਲ ਵਿਚ ਸ਼ਾਮਿਲ ਕਰਨ ਦੀ ਲੇਬਰ ਸਰਕਾਰ ਦੀ ਬਿਨਾਂ ਸੋਚੇ ਸਮਝੇ ਅਪਣਾਈ ਪਾਲਿਸੀ ਕਾਰਨ ਖ਼ਾਸ ਸਕੂਲ ਬੰਦ ਹੋ ਗਏ ਹਨ ਅਤੇ ਇਹਦੇ ਨਾਲ ਬੱਚਿਆਂ ਨੂੰ ਨੁਕਸਾਨ ਹੋਇਆ ਹੈ। ਕਨਸੱਰਵੇਟਿਵ ਸਰਕਾਰ ਖ਼ਾਸ ਸਕੂਲਾਂ ਦਾ ਬੰਦ ਹੋਣਾ ਰੋਕੇਗੀ ਅਤੇ ਮਾਪਿਆਂ ਨੂੰ ਸਹੀ ਜਾਣਕਾਰੀ ਅਤੇ ਚੋਣ ਕਰਨ ਦੇ ਮੌਕੇ ਦੇਵੇਗੀ ਤਾਕਿ ਉਹ ਆਪਣੇ ਬੱਚਿਆਂ ਲਈ ਵੱਧ ਤੋਂ ਵੱਧ ਚੰਗੇ ਮੌਕਿਆਂ ਦੀ ਚੋਣ ਕਰ ਸਕਣ।

ਲੇਬਰ ਨੇ ਫ਼ਰਦਰ ਐਜੂਕੇਸ਼ਨ ਸੈਕਟਰ ਵਲ ਧਿਆਨ ਨਹੀਂ ਦਿੱਤਾ। ਅਸੀਂ ਫੰਡ ਦੇਣ ਦੇ ਢੰਗ ਨੂੰ ਵੱਧ ਸੌਖਾ ਬਣਾਵਾਂਗੇ, ਨੌਕਰਸ਼ਾਹੀ ਵਾਲੀ ਲਰਨਿੰਗ ਐਂਡ ਸਕਿੱਲਜ਼ ਕਾਉਂਸਿਲ ਦੀ ਥਾਂ ਨਵੀਂ ਸੰਸਥਾ ਬਣਾ ਕੇ ਇਹ ਯਕੀਨੀ ਬਣਾਵਾਂਗੇ ਕਿ ਵਿਦਿਆਰਥੀਆਂ ਦੀ ਗਿਣਤੀ ਅਨੁਸਾਰ ਕਾਲਿਜਾਂ ਨੂੰ ਪੈਸੇ ਮਿਲਣ ਅਤੇ ਕਾਲਿਜ਼ “ਸੁਪਰ ਕਾਲਿਜ਼” ਦਾ ਦਰਜਾ ਹਾਸਿਲ ਕਰਨ ਲਈ ਅਰਜ਼ੀ ਦੇ ਸਕਣ ਅਤੇ ਉਹਨਾਂ ਨੂੰ ਆਪਣੇ ਬੱਚਿਆਂ ਦਾ ਪ੍ਰਬੰਧ ਚਲਾਉਣ, ਖ਼ਾਸ ਕੰਮਾਂ ਦੀ ਮਹਾਰਤ ਹਾਸਿਲ ਕਰਨ ਅਤੇ ਨਵੇਂ ਕੰਮ ਸ਼ੁਰੂ ਕਰਨ ਦੀ ਆਜ਼ਾਦੀ ਹੋਵੇ।

ਅਸੀਂ ਹਾਇਅਰ ਐਜੂਕੇਸ਼ਨ ਵਿਚ ਫ਼ੀਸ ਖ਼ਤਮ ਕਰਕੇ ਅਤੇ ਲੇਬਰ ਦਾ ਐਡਮਿਸ਼ਨ ਰੈਗੂਲੇਟਰ ਖ਼ਤਮ ਕਰਕੇ ਅਸਲ ਚੋਣ ਕਰਨ ਦੇ ਮੌਕੇ ਦਿਆਂਗੇ। ਯੂਨੀਵਰਸਿਟੀਆਂ ਨੂੰ ਪੈਸੇ ਨਵੇਂ ਵਿਦਿਆਰਥੀ ਰੱਖਣ ਕਰਕੇ ਮਿਲਣਗੇ, ਤਾਕਿ ਪੜ੍ਹਾਈ ਦੇ ਵਧੀਆ ਮਿਆਰਾਂ ਨੂੰ ਉਤਸ਼ਾਹ ਦਿੱਤਾ ਜਾਵੇ। ਯੂਨੀਵਰਸਿਟੀਆਂ ਨੂੰ ਆਪਣੇ ਆਪਣੇ ਐਂਡੋਅਮੈਂਟ ਬਣਾ ਕੇ ਉਹਨਾਂ ਨੂੰ ਮਾਲੀ ਤੌਰ 'ਤੇ ਵੱਧ ਸੁਤੰਤਰ ਹੋਣ ਵਿਚ ਵੀ ਅਸੀਂ ਮਦਦ ਦਿਆਂਗੇ।

## ਸਕੂਲ ਡਿਸਿਪਲਿਨ

- ਕਲਾਸ ਵਿਚ ਡਿਸਿਪਲਿਨ
- ਦ੍ਰਿੜ੍ਹ ਮਿਆਰ
- ਮਾਪਿਆਂ ਲਈ ਚੋਣ ਕਰਨ ਦੇ ਮੌਕੇ
- ਸਕੂਲਾਂ ਵਿਚ ਵੱਧ ਪੈਸੇ ਖ਼ਰਚ ਕਰਨਾ
- ਯੂਨੀਵਰਸਿਟੀਆਂ ਵਿਚ ਕੋਈ ਫ਼ੀਸ ਨਹੀਂ

ਮੇਰੇ ਪੁੱਛਣ ਦਾ  
ਮਤਲਬ ਇਹ  
ਹੈ ਕਿ ਕਿਸੇ  
ਹਸਪਤਾਲ ਨੂੰ  
ਸਾਫ਼ ਰੱਖਣਾ  
ਕਿੰਨਾ ਕੁ  
ਮੁਸ਼ਕਿਲ ਹੈ?

## ਸਿਹਤ ਦੀ ਵੱਧ ਚੰਗੀ ਦੇਖਭਾਲ ਅਤੇ ਵੱਧ ਸਾਫ਼ ਸੁਥਰੇ ਹਸਪਤਾਲ

ਸਾਡਾ ਯਕੀਨ ਹੈ ਕਿ ਇਲਾਜ ਵਾਲੀ ਥਾਂ 'ਤੇ ਅਤੇ ਜਦ ਅਤੇ ਜਿੱਥੇ ਵੀ ਲੋੜ ਹੋਵੇ, ਸਿਹਤ ਦੀ ਵਧੀਆ ਦੇਖਭਾਲ ਮੁਫਤ ਕਰਵਾਉਣ ਦਾ ਹੱਕ ਸਭਨਾਂ ਨੂੰ ਹੈ।

ਟੈਕਸ ਦੇਣ ਵਾਲਿਆਂ ਦੇ ਪੈਸੇ ਐਨ ਐੱਚ ਐੱਸ ਦੇ ਖਰਚ ਕਰਨ ਦੇ ਪਿਛਲੇ ਰਿਕਾਰਡ ਤੋੜੇ ਗਏ ਹਨ। ਪਰ ਦਸ ਲੱਖ ਤੋਂ ਵੱਧ ਲੋਕ ਹਾਲੇ ਵੀ ਇਲਾਜ ਦੀ ਉਡੀਕ ਵਿਚ ਬੈਠੇ ਹਨ, ਅਤੇ ਉਡੀਕ ਕਰਨ ਦਾ ਔਸਤ ਸਮਾਂ ਵਧਿਆ ਹੈ। ਹਸਪਤਾਲਾਂ ਵਿਚ ਲੱਗਣ ਵਾਲੀਆਂ ਇਨਫੈਕਸ਼ਨਾਂ ਨਾਲ ਮਰਨ ਵਾਲਿਆਂ ਦੀ ਗਿਣਤੀ ਬਰਤਾਨੀਆ ਦੀਆਂ ਸੜਕਾਂ 'ਤੇ ਮਰਨ ਵਾਲਿਆਂ ਦੀ ਗਿਣਤੀ ਨਾਲੋਂ ਵੱਧ ਹੈ।

ਟੈਕਸ ਦੇਣ ਵਾਲਿਆਂ ਤੋਂ ਲਏ ਜਾਣ ਵਾਲੇ ਪੈਸਿਆਂ ਦਾ ਪੂਰਾ ਲਾਭ ਉਹਨਾਂ ਨੂੰ ਨਹੀਂ ਮਿਲਦਾ ਕਿਉਂਕਿ ਐਨ ਐੱਚ ਐੱਸ ਵਿਚ ਸੁਧਾਰ ਨਹੀਂ ਹੋਇਆ। ਇਸ ਵਿਚ ਵਿਅਕਤੀਆਂ ਦਾ ਮਹੱਤਵ ਨਹੀਂ, ਲੋੜ ਅਨੁਸਾਰ ਇਹ ਢਲ ਨਹੀਂ ਸਕਦੀ, ਇਹਦਾ ਬਹੁਤ ਜ਼ਿਆਦਾ ਕੇਂਦਰੀਕਰਨ ਹੋਇਆ ਹੈ, ਅਤੇ ਇਹਦੇ ਵਿਚ ਅਫਸਰਸ਼ਾਹੀ ਬਹੁਤ ਚਲਦੀ ਹੈ - ਇਸ ਕਰਕੇ ਇਹ ਮਰੀਜ਼ਾਂ ਦੀਆਂ ਲੋੜਾਂ ਪੂਰੀਆਂ ਨਹੀਂ ਕਰ ਸਕਦੀ।

ਹੈਲਥ ਸਰਵਿਸ ਸਟਾਫ਼ - ਡਾਕਟਰ, ਨਰਸ, ਪੋਰਟਰ ਅਤੇ ਕਲੀਨਰ - ਸੰਸਾਰ ਪੱਧਰ ਦੀਆਂ ਸੇਵਾਵਾਂ ਦੇਣ ਲਈ ਸਖ਼ਤ ਮਿਨਹਤ ਕਰਦੇ ਹਨ, ਪਰ ਸਿਸਟਮ ਉਹਨਾਂ ਰਾਹ ਵਿਚ ਅੜਚਨ ਬਣਦਾ ਹੈ।

ਉਡੀਕ ਕਰਨ ਦੇ ਸਮੇਂ ਨੂੰ ਘਟਾਉਣ ਅਤੇ ਹਸਪਤਾਲਾਂ ਨੂੰ ਸਾਫ਼ ਸੁਥਰੇ ਬਣਾਉਣ ਦੇ ਸਾਡੇ ਕੰਮਾਂ ਦੀ ਯੋਜਨਾ ਸਪਸ਼ਟ ਹੈ। ਅਸੀਂ ਵੱਧ ਪੈਸੇ ਖਰਚ ਕਰਾਂਗੇ, ਅਫਸਰਸ਼ਾਹੀ ਨੂੰ ਘੱਟ ਕਰਾਂਗੇ, ਪੇਸ਼ੇਵਰ ਮਾਹਿਰਾਂ ਨੂੰ ਸਥਾਨਕ ਸੇਵਾਵਾਂ ਚਲਾਉਣ ਦੇ ਯੋਗ ਬਣਾਵਾਂਗੇ ਅਤੇ ਮਰੀਜ਼ਾਂ ਨੂੰ ਵੱਧ ਚੋਣ ਕਰਨ ਦੇ ਮੌਕੇ ਦਿਆਂਗੇ।

ਪਹਿਲੀ ਪਾਰਲੀਮੈਂਟ ਦੇ ਸਮੇਂ ਦੌਰਾਨ ਅਸੀਂ ਐਨ ਐੱਚ ਐੱਸ ਦੇ ਬੱਜਟ ਵਿਚ ਘੱਟੋ ਘੱਟ £34 ਮਿਲੀਅਨ (3.4 ਕਰੋੜ ਪੌਂਡਾਂ) ਦਾ ਵਾਧਾ ਕਰਾਂਗੇ - ਘੱਟੋ ਘੱਟ ਉਂਨਾ ਜਿੰਨਾ ਲੇਬਰ ਨੇ ਕਰਨਾ ਹੈ - ਹਰ ਵਿਅਕਤੀ ਮਗਰ ਖਰਚ ਹੋਣ ਵਾਲੇ ਪੈਸੇ £1,450 ਤੋਂ ਵਧਾ ਕੇ £2,000 ਕਰਾਂਗੇ। ਅਤੇ ਅਸੀਂ ਇਹ ਵੀ ਯਕੀਨੀ ਬਣਾਵਾਂਗੇ ਕਿ ਕਿ ਇਹ ਪੈਸੇ ਇਲਾਜ ਵਾਲੀਆਂ ਥਾਂਵਾਂ 'ਤੇ ਖਰਚ ਹੋਣ।

ਅਸੀਂ ਪ੍ਰਾਇਮਰੀ ਕੇਅਰ ਟ੍ਰਸਟਾਂ ਦੀ ਗਿਣਤੀ ਨੂੰ ਬਹੁਤ ਘਟਾਵਾਂਗੇ, ਸਟ੍ਰੈਟੀਜਿਕ ਹੈਲਥ ਅਥਾਰਿਟੀਆਂ ਨੂੰ ਖਤਮ ਕਰਾਂਗੇ, ਅਤੇ ਅੱਧ-ਸਰਕਾਰੀ ਕੁਐਂਗੋਆਂ, ਇੰਸਪੈਕਟਰੇਟਾਂ ਅਤੇ ਕਮਿਸ਼ਨਾਂ ਦੀ ਗਿਣਤੀ ਘਟਾਵਾਂਗੇ।

ਹਸਪਤਾਲਾਂ ਦੇ ਨਿਸ਼ਾਨੇ ਕੇਂਦਰ ਵਲੋਂ ਮਿੱਥਣਾ ਬੰਦ ਕੀਤਾ ਜਾਏਗਾ। ਮਰੀਜ਼ਾਂ ਦਾ ਇਲਾਜ ਉਹਨਾਂ ਦੀ ਸਿਹਤ ਦੀਆਂ ਲੋੜਾਂ ਅਨੁਸਾਰ ਹੋਏਗਾ, ਸਰਕਾਰ ਵਲੋਂ ਮਿੱਥੇ ਨਿਸ਼ਾਨਿਆਂ ਅਨੁਸਾਰ ਨਹੀਂ।



**“ਐਨ ਐੱਚ ਐੱਸ ਦਾ ਕੇਂਦਰੀਕਰਨ ਲੋੜ ਤੋਂ ਜ਼ਿਆਦਾ ਹੋਇਆ ਹੈ। ਸਾਨੂੰ ਸਥਾਨਕ ਪੇਸ਼ੇਵਰ ਮਾਹਿਰਾਂ - ਡਾਕਟਰਾਂ ਅਤੇ ਨਰਸਾਂ - 'ਤੇ ਭਰੋਸਾ ਕਰਨਾ ਚਾਹੀਦਾ ਹੈ।”**



ਅਸੀਂ ਸਥਾਨਕ ਪੇਸ਼ੇਵਾਰ ਮਾਹਿਰਾਂ ਨੂੰ ਇਖ਼ਤਿਆਰ ਅਤੇ ਜ਼ਿੰਮੇਦਾਰੀ ਸੰਭਾਲਾਂਗੇ। ਸਭ ਹਸਤਪਤਾਲਾਂ ਨੂੰ ਆਪਣਾ ਸਟਾਫ਼ ਰੱਖਣ, ਖ਼ਾਸ ਕੰਮਾਂ ਦੀ ਮਹਾਰਤ ਹਾਸਿਲ ਕਰਨ ਅਤੇ ਲਾਉਣ ਲਈ ਪੈਸੇ ਉਧਾਰ ਲੈਣ ਦਾ ਹੱਕ ਮਿਲੇਗਾ। ਸਥਾਨਕ ਲੋੜਾਂ ਪੂਰੀਆਂ ਕਰਨ ਲਈ, ਹਸਪਤਾਲਾਂ ਨੂੰ ਕਮਰਿਆਂ ਦੀ ਗਿਣਤੀ ਵਧਾਉਣ ਅਤੇ ਇਨਫ਼ੈਕਸ਼ਨ ਦੀ ਰੋਕਥਾਮ ਲਈ ਟੀਮਾਂ ਰੱਖਣ ਦਾ ਇਖ਼ਤਿਆਰ ਹੋਵੇਗਾ। ਅਸੀਂ ਮੇਟਰਨ ਦਾ ਅਹੁਦਾ ਫਿਰ ਤੋਂ ਸ਼ੁਰੂ ਕਰਾਂਗੇ, ਜਿਹਨੂੰ ਸਫ਼ਾਈ ਕਰਵਾਉਣ ਲਈ ਵਾਰਡ ਨੂੰ ਬੰਦ ਕਰਨ ਦਾ ਹੱਕ ਹੋਵੇਗਾ।

ਅਸੀਂ ਮਰੀਜ਼ਾਂ ਅਤੇ ਜੀ ਪੀ ਡਾਕਟਰਾਂ ਨੂੰ ਇਹ ਹੱਕ ਦਿਆਂਗੇ ਕਿ ਉਹ ਫ਼ੈਸਲਾ ਕਰ ਸਕਣ ਕਿ ਕਿਹੜੇ ਹਸਤਾਪਲ ਵਿਚ ਜਾਂ ਕਿਹੜੇ ਕੋਲੋਂ ਇਲਾਜ ਕਰਵਾਉਣਾ ਠੀਕ ਹੈ।

ਹਸਪਤਾਲਾਂ ਨੂੰ ਪੈਸੇ ਮਰੀਜ਼ਾਂ ਦੇ ਅਨੁਸਾਰ ਮਿਲਣਗੇ ਅਤੇ ਇਲਾਜ ਦੇ ਕੰਮ ਲਈ ਸਿਧੇ ਮਿਲਣਗੇ। ਹਸਤਪਤਾਲਾਂ ਨੂੰ ਪੈਸੇ ਉਹਨਾਂ ਵਿਚ ਹੋਣ ਵਾਲੇ ਇਲਾਜਾਂ ਦੇ ਅਨੁਸਾਰ ਮਿਲਣਗੇ, ਕੇਂਦਰੀ ਸਰਕਾਰ ਦੇ ਬੱਜਟਾਂ ਅਨੁਸਾਰ ਨਹੀਂ। ਜਿਹੜੇ ਛੋਟੇ ਹਸਤਾਪਲਾਂ ਨੂੰ ਸਥਾਨਕ ਮਰੀਜ਼ਾਂ ਅਤੇ ਜੀ ਪੀ ਡਾਕਟਰਾਂ ਦਾ ਸਮਰਥਨ ਮਿਲੇ ਉਹਨਾਂ ਨੂੰ ਅਫ਼ਸਰਸ਼ਾਹ ਬੰਦ ਨਹੀਂ ਕਰ ਸਕਣਗੇ।

ਹਰ ਸਾਲ 220,000 ਅਜਿਹੇ ਲੋਕਾਂ ਨੂੰ ਵੱਡੇ ਆਪ੍ਰੇਸ਼ਨਾਂ ਲਈ ਪੈਸੇ ਦੇਣੇ ਪੈਂਦੇ ਹਨ ਜਿਹਨਾਂ ਨੇ ਸਿਹਤ ਦੀ ਇਮੋਰੈਂਸ ਨਹੀਂ ਕਰਵਾਈ ਹੁੰਦੀ। ਸਾਡਾ ਯਕੀਨ ਹੈ ਕਿ ਇਹ ਚੋਣ ਕਰਨ ਵੇਲੇ ਐਨ ਐੱਚ ਐੱਸ ਵਲੋਂ ਕੀਤੇ

ਆਪ੍ਰੇਸ਼ਨ ਦਾ ਅੱਧਾ ਖ਼ਰਚ ਦੇਣ ਨਾਲ ਉਸ ਟੈਕਸ ਨੂੰ ਵੀ ਮਾਨਤਾ ਮਿਲਦੀ ਹੈ ਜੋ ਉਹਨਾਂ ਨੇ ਐਨ ਐੱਚ ਐੱਸ ਦੇ ਇਲਾਜ ਲਈ ਦਿੱਤਾ ਹੁੰਦਾ ਹੈ ਅਤੇ ਉਡੀਕ ਲਿਸਟਾਂ ਘਟਾਉਣ ਵਿਚ ਵੀ ਮਦਦ ਮਿਲਦੀ ਹੈ।

ਚੋਣ ਕਰਨ ਦਾ ਮੌਕਾ ਮਿਲਣ ਨਾਲ ਲੋਕਾਂ ਨੂੰ ਸ਼ਕਤੀ ਮਿਲਦੀ ਹੈ, ਉਹਨਾਂ ਨੂੰ ਕਿਸੇ ਮੰਤਵ ਦਾ ਅਤੇ ਹਾਲਾਤ 'ਤੇ ਆਪਣਾ ਕਾਬੂ ਹੋਣ ਦਾ ਅਹਿਸਾਸ ਹੁੰਦਾ ਹੈ। ਇਹਦੇ ਨਾਲ ਸੇਵਾਵਾਂ ਦੇਣ ਵਾਲੇ ਜਵਾਬਦੇਹ ਹੁੰਦੇ ਹਨ। ਇਹਦੇ ਨਾਲ ਮਰੀਜ਼ਾਂ ਨੂੰ ਵੱਧ ਚੰਗੇ ਹਸਪਤਾਲ ਮਿਲਣਗੇ ਅਤੇ ਉਡੀਕ ਕਰਨ ਦਾ ਸਮਾਂ ਘਟੇਗਾ - ਜੋ ਉਹ ਚਾਹੁੰਦੇ ਹਨ। ਸਾਡੀਆਂ ਪਾਲਿਸੀਆਂ ਦੇ ਨਾਲ ਸਿਹਤ ਦੀ ਦੇਖਭਾਲ ਬਾਰੇ ਚੋਣ ਕਰਨ ਦੇ ਮੌਕੇ ਸਭਨਾਂ ਨੂੰ ਮਿਲਣਗੇ, ਜਿਹਨਾਂ ਲਈ ਇਸ ਵੇਲੇ ਪੈਸੇ ਖ਼ਰਚਣੇ ਪੈਂਦੇ ਹਨ।

ਸਾਡਾ ਯਕੀਨ ਹੈ ਕਿ ਚੋਣ ਕਰਨ ਦੇ ਮੌਕੇ ਵਧਾ ਕੇ ਅਤੇ ਸਥਾਨਕ ਪੇਸ਼ੇਵਾਰ ਮਾਹਿਰਾਂ ਨੂੰ ਵਾਧੂ ਵਸੀਲੇ ਅਤੇ ਸੁਤੰਤਰਤਾ ਦੇ ਕੇ, ਅਸੀਂ ਅਗਲੀ ਪਾਰਲੀਮੈਂਟ ਦੇ ਸਮੇਂ ਦੌਰਾਨ ਉਡੀਕ ਲਿਸਟਾਂ ਨੂੰ ਖ਼ਤਮ ਕਰ ਦਿਆਂਗੇ।

ਲੋਕਾਂ ਦੀ ਉਮਰ ਵਧਣ ਨਾਲ ਉਹ ਇਹ ਆਸ ਰੱਖਣ ਲਗ ਜਾਣਗੇ ਕਿ ਇਲਾਜ ਦਾ ਵਧੇਰੇ ਕੰਮ ਘਰ ਵਿਚ ਜਾਂ ਕਮਿਊਨਿਟੀ ਵਿਚ ਹੋਵੇ, ਅਤੇ ਸੋਸ਼ਲ ਸਰਵਿਸਿਜ਼ ਨੂੰ ਜ਼ਿਆਦਾ ਮੰਗਾਂ ਦਾ ਸਾਹਮਣਾ ਕਰਨਾ ਪਏਗਾ। ਅਸੀਂ ਲੋਕਾਂ ਨੂੰ ਉਹਨਾਂ ਦੀ ਸਮਾਜਕ ਦੇਖਭਾਲ 'ਤੇ ਵਧੇਰੇ ਕਾਬੂ ਦਿਆਂਗੇ ਅਤੇ ਸਾਂਝੀਦਾਰੀ ਸਕੀਮ ਚਲਾਵਾਂਗੇ ਤਾਕਿ ਲੰਮੇ ਸਮੇਂ ਦੀ ਦੇਖਭਾਲ ਕਰਵਾਉਣ ਲਈ ਕਿਸੇ ਨੂੰ ਵੀ ਆਪਣਾ ਘਰ ਨਾ ਵੇਚਣਾ ਪਏ।

ਨਿਰਯੋਗ ਰਿਸ਼ਤੇਦਾਰਾਂ, ਅਤੇ ਲੰਮੇ ਸਮੇਂ ਦੇ ਰੋਗਾਂ ਵਾਲੇ, ਰਿਸ਼ਤੇਦਾਰਾਂ ਦੀ ਦੇਖਭਾਲ ਕਰਨ ਵਾਲੇ ਜ਼ਿਆਦਾ ਮਦਦ ਲੈਣ ਦੇ ਹੱਕਦਾਰ ਹਨ। ਦੇਖਭਾਲ ਕਰਨ ਵਾਲਿਆਂ ਨੂੰ ਹੋਰ ਜ਼ਿਆਦਾ ਰਾਹਤ ਦਿਆਂਗੇ ਅਤੇ ਉਹਨਾਂ ਨੂੰ ਮਿਲ ਸਕਣ ਵਾਲੀ ਮਦਦ ਬਾਰੇ ਹੋਰ ਜਾਣਕਾਰੀ ਅਤੇ ਚੋਣ ਕਰਨ ਦੇ ਮੌਕੇ ਦਿਆਂਗੇ।

ਅਸੀਂ ਇਹ ਯਕੀਨੀ ਬਣਾਵਾਂਗੇ ਕਿ ਜ਼ਿਆਦਾ ਲੋਕ ਦੰਦਾਂ ਦਾ ਇਲਾਜ ਐਨ ਐੱਚ ਐੱਸ ਤੋਂ ਕਰਵਾਉਣ, ਇਹਦੇ ਲਈ ਅਸੀਂ ਡੈਂਟਿਸਟਾਂ ਨੂੰ ਪੈਸੇ ਦੇਣ ਦੇ ਢੰਗ ਬਦਲਾਂਗੇ ਅਤੇ ਮਰੀਜ਼ਾਂ ਨੂੰ ਆਖਾਂਗੇ ਕਿ ਉਹ ਦੰਦਾਂ ਦੇ ਇਲਾਜ ਦੇ ਵੱਡੇ ਅਤੇ ਅਚਾਨਕ ਆ ਪੈਣ ਵਾਲੇ ਬਿਲ ਦੇਣ ਲਈ ਹਰ ਮਹੀਨੇ ਥੋੜੇ ਜਿਹੇ ਪੈਸੇ ਦਿੰਦੇ ਰਹਿਣ।





ਅਸੀਂ ਪ੍ਰਵਾਸੀਆਂ ਦੀ ਸਿਹਤ ਚੈਕ ਕਰਨਾ ਸ਼ੁਰੂ ਕਰਾਂਗੇ, ਤਾਕਿ ਟੀ ਬੀ ਵਰਗੀਆਂ ਬੀਮਾਰੀਆਂ ਦਾ ਫੈਲਣਾ ਰੋਕਿਆ ਜਾ ਸਕੇ ਅਤੇ ਸਾਡੀ ਐਨ ਐੱਚ ਐੱਸ ਤਕ ਇਹ ਰੋਗ ਨਾ ਜਾ ਸਕਣ। ਇਹ ਸਿਹਤ ਸੇਵਾ ਸਾਡੇ ਆਪਣੇ ਦੇਸ਼ ਲਈ ਹੈ, ਪੂਰੇ ਸੰਸਾਰ ਲਈ ਨਹੀਂ। ਜਿਹੜੇ ਲੋਕ ਈ ਯੂ ਤੋਂ ਬਾਹਰ ਵਾਲੇ ਦੇਸ਼ਾਂ ਤੋਂ ਯੂ ਕੇ ਵਿਚ 12 ਮਹੀਨਿਆਂ ਤੋਂ ਵੱਧ ਸਮੇਂ ਲਈ ਰਹਿਣ ਲਈ ਆਉਂਦੇ ਹਨ ਉਹਨਾਂ ਨੂੰ ਪੂਰਾ ਡਾਕਟਰੀ ਟੈਸਟ ਕਰਵਾਉਣਾ ਪਏਗਾ। ਇਸ ਦੇਸ਼ ਵਿਚ ਪੱਕੇ ਤੌਰ 'ਤੇ ਰਹਿਣ ਲਈ ਆਉਣ ਵਾਲੇ ਹਰ ਵਿਅਕਤੀ ਨੂੰ ਇਹ ਸਾਬਤ ਕਰਨਾ ਪਏਗਾ ਕਿ ਉਹਦੀ ਸਿਹਤ ਪ੍ਰਵਾਨ ਕਰਨ ਯੋਗ ਹੈ ਅਤੇ ਉਹਦੇ ਰਹਿਣ ਨਾਲ ਬਰਤਾਨੀਆ ਦੇ ਸਿਹਤ ਦੀ ਦੇਖਭਾਲ ਦੇ ਸਿਸਟਮ ਦਾ ਖਰਚ ਕੋਈ ਖਾਸ ਨਹੀਂ ਵਧੇਗਾ।

ਆਮ ਲੋਕਾਂ ਦੀ ਸਿਹਤ ਅਹਿਮ ਗੱਲ ਹੈ - ਇਹਦਾ ਅਸਰ ਇਸ ਦੇਸ਼ ਦੇ ਹਰ ਪਰਿਵਾਰ 'ਤੇ ਪੈਂਦਾ ਹੈ। ਇਸ ਲਈ ਕਨਸੱਰਵੇਟਿਵ ਸਰਕਾਰ ਸੰਭੋਗ ਨਾਲ ਲੱਗਣ ਵਾਲੇ ਰੋਗਾਂ ਦੀ ਰੋਕਥਾਮ ਅਤੇ ਇਲਾਜ ਲਈ ਕੰਮ ਕਰੇਗੀ। ਇਸ ਵੇਲੇ ਬਰਤਾਨੀਆ ਵਿਚ ਇਹ ਰੋਗ ਬਹੁਤ ਜ਼ਿਆਦਾ ਫੈਲ ਰਹੇ ਹਨ। ਸੰਭੋਗ ਨਾਲ ਅੱਜ ਲੱਗਣ ਵਾਲੇ ਰੋਗ ਕੱਲ੍ਹ ਨੂੰ ਐਨ ਐੱਸ ਐੱਸ ਦੇ ਬਿਲ ਬਣਨਗੇ। ਪਬਲਿਕ ਦੀ ਸਿਹਤ ਬਾਰੇ ਟੀ ਵੀ 'ਤੇ ਸਪਸ਼ਟ ਅਤੇ ਨਿਧੜਕ ਮੁਹਿੰਮ ਚਲਾਉਣ ਦਾ ਸਮਾਂ ਆ ਗਿਆ ਹੈ - ਨੌਜਵਾਨਾਂ ਨੂੰ ਖ਼ਤਰਿਆਂ ਬਾਰੇ ਅਤੇ ਇਹ ਪਤਾ ਹੋਣਾ ਚਾਹੀਦਾ ਹੈ ਕਿ ਉਹ ਆਪਣੇ ਬਚਾਓ ਲਈ ਕਿਹੜੇ ਪ੍ਰਬੰਧ ਕਰ ਸਕਦੇ ਹਨ।



#### ਵੱਧ ਸਾਫ਼ ਸੁਥਰੇ ਹਸਪਤਾਲ

- ਸਥਾਨਕ ਹਸਪਤਾਲਾਂ 'ਤੇ ਵੱਧ ਪੈਸੇ ਖਰਚ ਕਰਨਾ
- ਉਡੀਕ ਕਰਨ ਦੇ ਸਮੇਂ ਘਟਾਉਣਾ ਅਤੇ ਵੱਧ ਸਾਫ਼ ਵਾਰਡ
- ਪੇਸ਼ੇਵਰ ਮਾਹਿਰਾਂ ਦੇ ਕੰਮ ਵਿਚ ਕੇਂਦਰੀ ਸਰਕਾਰ ਦੀ ਦਖਲ ਅੰਦਾਜ਼ੀ ਬੰਦ
- ਮਰੀਜ਼ਾਂ ਨੂੰ ਵੱਧ ਚੋਣ ਕਰਨ ਦੇ ਮੌਕੇ
- ਫੈਮਿਲੀ ਡਾਕਟਰਾਂ ਦੀ ਮਦਦ

ਗਲੀਆਂ ਵਿਚ ਵੱਧ  
ਪੁਲਿਸ ਤੈਨਾਤ  
ਕਰੇ, ਅਤੇ ਉਹ  
ਵੱਧ ਮੁਜਰਿਮਾਂ ਨੂੰ  
ਫੜੇਗੀ, ਇਹ ਗੱਲ  
ਸਮਝਣਾ ਰੌਕੇਟ  
ਸਾਇੰਸ ਵਰਗੀ  
ਅੱਖੀ ਗੱਲ ਨਹੀਂ।



## ਵੱਧ ਸੁਰੱਖਿਅਤ ਕਮਿਊਨਿਟੀਆਂ ਅਤੇ ਵੱਧ ਪੁਲਿਸ

ਦੇਸ਼ ਵਿਚ ਅਮਨ ਚੈਨ ਰੱਖਣਾ ਸਰਕਾਰ ਦਾ ਸਭ ਤੋਂ ਪਹਿਲਾ ਫ਼ਰਜ਼ ਹੈ। ਜੁਰਮ ਨਾਲ ਜ਼ਿੰਦਗੀਆਂ ਤਬਾਹ ਹੁੰਦੀਆਂ ਹਨ: ਇਹਦੇ ਕਦੇ ਵੀ ਮਾਫ਼ ਨਹੀਂ ਹੋਣਾ ਚਾਹੀਦਾ, ਸਗੋਂ ਇਹਦੀ ਨਿੰਦਿਆ ਹੋਣੀ ਚਾਹੀਦੀ ਹੈ ਅਤੇ ਸਜ਼ਾ ਮਿਲਣੀ ਚਾਹੀਦੀ ਹੈ। ਇਹਦਾ ਮਤਲਬ ਹੈ ਸਹੀ ਅਤੇ ਗ਼ਲਤ ਕੰਮਾਂ ਵਿਚਕਾਰ ਸਪਸ਼ਟ ਰੇਖਾ ਖਿੱਚਣਾ, ਅਤੇ ਕਾਨੂੰਨ ਦਾ ਸਤਿਕਾਰ, ਡਿਸਿਪਲਿਨ ਅਤੇ ਵਧੀਆ ਕਦਰਾਂ ਕੀਮਤਾਂ ਬਹਾਲ ਕਰਨਾ।

ਅੱਜ ਜੁਰਮ ਬੇਕਾਬੂ ਹੋ ਗਿਆ ਹੈ। ਹਰ ਘੰਟੇ ਬਾਅਦ ਬੰਦੂਕ ਦੀ ਮਦਦ ਨਾਲ ਕੋਈ ਜੁਰਮ ਕੀਤਾ ਜਾਂਦਾ ਹੈ। ਹਰ ਸਾਲ ਦਸ ਲੱਖ ਜੁਰਮ ਹੁੰਦੇ ਹਨ। ਇਸ ਵੇਲੇ ਹਰ ਚਾਰ ਜੁਰਮਾਂ ਵਿਚੋਂ ਇਕ ਤੋਂ ਘੱਟ ਫੜੇ ਜਾਂਦੇ ਹਨ।

ਜੁਰਮ ਕਰਕੇ ਬਚ ਨਿਕਲਣ ਦੀ ਸੰਭਾਵਨਾ ਲੱਗਭਗ ਪਿਛਲੇ 25 ਸਾਲਾਂ ਨਾਲੋਂ ਹੁਣ ਜ਼ਿਆਦਾ ਹੈ।

ਸਮਾਜ-ਵਿਰੋਧੀ ਵਤੀਰਾ - ਜਿਵੇਂ ਭੰਨ ਤੋੜ, ਊਟ ਪਟਾਂਗ ਲਿਖਣਾ, ਨਸ਼ੇ ਵਿਚ ਧੁੱਤ ਹੋਣਾ, ਧਮਕੀ-ਭਰਿਆ ਵਤੀਰਾ - ਇਹਦੇ ਬਾਰੇ ਸਭ ਲੋਕਾਂ ਦੀ ਚਿੰਤਾ ਵਧ ਰਹੀ ਹੈ।

ਮਿਸਟਰ ਬਲੇਅਰ ਨੇ ਇਹਦੇ ਜਵਾਬ ਵਿਚ ਸਿਰਫ਼ ਢਕਵੰਜ ਹੀ ਕੀਤੇ ਹਨ, ਜਿਹਨਾਂ ਵਿਚੋਂ ਕੁਝ ਢਕਵੰਜ, ਜਿਵੇਂ ਖਰੂਦੀ ਛੋਕਰਿਆਂ ਨੂੰ ਕੈਸ਼ ਮਸ਼ੀਨਾਂ ਤਕ ਤੋਰ ਲੈ ਕੇ ਜਾਣਾ, ਕਦੇ ਵੀ ਲਾਗੂ ਨਹੀਂ ਕੀਤੇ ਗਏ।

ਜ਼ਰੂਰੀ ਨਹੀਂ ਕਿ ਇਹੋ ਹਾਲਤ ਰਹੇ। ਜੁਰਮ ਨੂੰ ਘਟਾਇਆ ਜਾ ਸਕਦਾ ਹੈ। ਸਮਾਜ-ਵਿਰੋਧੀ ਵਤੀਰੇ ਵਿਰੁੱਧ ਡਟਿਆ ਜਾ ਸਕਦਾ ਹੈ। ਕਾਨੂੰਨ ਦਾ

ਪਾਲਣ ਕਰਨ ਵਾਲੇ ਲੋਕਾਂ ਲਈ ਕਮਿਊਨਿਟੀਆਂ ਨੂੰ ਵੱਧ ਸੁਰੱਖਿਅਤ ਬਣਾਇਆ ਜਾ ਸਕਦਾ ਹੈ। ਕਮਿਊਨਿਟੀ ਵਿਚ ਪੁਲਿਸ ਦਾ ਕੰਮ ਸਰਗਰਮੀ ਨਾਲ ਕਰਨ, ਅਤੇ ਮੁਜਿਰਮਾਂ ਨੂੰ ਫੜ ਕੇ ਉਹਨਾਂ 'ਤੇ ਮੁਕੱਦਮਾ ਚਲਾਉਣ ਅਤੇ ਉਹਨਾਂ ਨੂੰ ਸਜ਼ਾ ਦੁਆਉਣ ਦੀ ਲੋੜ ਹੈ।

ਲੇਬਰ ਨੇ ਪੁਲਿਸ ਦੇ ਕੰਟ੍ਰੋਲ ਦਾ ਕੇਂਦਰੀਕਰਨ ਕੀਤਾ ਹੈ, ਜਿਹਦੇ ਨਾਲ ਪੁਲਿਸ ਅਫ਼ਸਰਾਂ ਦਾ ਹੌਸਲਾ ਢਹਿੰਦਾ ਹੈ, ਅਫ਼ਸਰਸ਼ਾਹੀ ਵਧਦੀ ਹੈ ਅਤੇ ਪਬਲਿਕ ਦਾ ਵਿਸ਼ਵਾਸ ਘਟਦਾ ਹੈ।

ਹੁਣ ਦਿਸ਼ਾ ਬਦਲਣ ਦਾ ਸਮਾਂ ਆ ਗਿਆ ਹੈ। ਅਸੀਂ ਹਰ ਸਾਲ 5,000 ਨਵੇਂ ਪੁਲਿਸ ਅਫ਼ਸਰ ਭਰਤੀ ਕਰਾਂਗੇ, ਕਾਗ਼ਜ਼ੀ ਕੰਮ ਨੂੰ ਬਹੁਤ ਘਟਾਵਾਂਗੇ, ਅਤੇ ਪੁਲਿਸ ਕਮਿਸ਼ਨਰ ਰੱਖਣ ਲਈ ਚੋਣਾਂ ਕਰਵਾ ਕੇ ਉਹਨਾਂ ਨੂੰ ਸਹੀ ਅਰਥਾਂ ਵਿਚ ਲੋਕਾਂ ਸਾਹਮਣੇ ਜਵਾਬਦੇਹ ਬਣਾਵਾਂਗੇ।

ਪੁਲਿਸ ਦੇ ਕੰਮਾਂ ਨੂੰ ਪਹਿਲ ਦੇਣ ਵਾਲੇ ਲੋਕਾਂ ਦੇ ਵਿਚਾਰ ਸੁਣਨ ਨਾਲ ਇਲਾਕਿਆਂ ਵਿਚ ਪੁਲਿਸ ਦਾ ਕੰਮ ਸਹੀ ਅਰਥਾਂ ਵਿਚ ਹੋਏਗਾ, ਅਤੇ ਹਰ ਇਲਾਕੇ ਵਿਚ ਤੈਨਾਤ ਪੁਲਿਸ ਅਫ਼ਸਰ ਜੁਰਮ ਨੂੰ ਬਿਲਕੁਲ ਬਰਦਾਸ਼ਤ ਨਹੀਂ ਕਰੇਗਾ।

ਜਦ ਮੁਜਿਰਮ ਫੜੇ ਜਾਣ ਤਾਂ ਉਹਨਾਂ ਨੂੰ ਸਹੀ ਸਜ਼ਾ ਮਿਲਣੀ ਚਾਹੀਦੀ ਹੈ। ਜੇ ਠੀਕ ਸਮਝਿਆ ਜਾਏ ਤਾਂ ਉਹ ਜੇਲ੍ਹ ਭੇਜੇ ਜਾਣ, ਅਤੇ ਹਰ ਹਾਲਤ ਵਿਚ ਉਹਨਾਂ ਨੂੰ ਆਪਣੇ ਤੌਰ ਤਰੀਕੇ ਸੁਧਾਰਨ ਲਈ ਉਤਸ਼ਾਹ ਦਿੱਤਾ ਜਾਏ। ਇਹਨਾਂ ਵਿਚੋਂ ਕੋਈ ਵੀ ਕੰਮ ਇਸ ਵੇਲੇ ਸਹੀ ਢੰਗ ਨਾਲ ਨਹੀਂ ਹੋ ਰਿਹਾ।

“ਸਾਡੇ ਸਮਾਜ ਵਿਚ ਵਧੇਰੇ ਸਤਿਕਾਰ, ਡਿਸਿਪਲਿਨ ਅਤੇ ਵਧੀਆ ਕਦਰਾਂ ਕੀਮਤਾਂ ਕਾਇਮ ਕਰਨ ਦੀ ਲੋੜ ਹੈ, ਜੁਰਮ ਬੁਰੀ ਗੱਲ ਹੈ, ਜਿਹਨੂੰ ਮਾਫ਼ ਨਹੀਂ ਕੀਤਾ ਜਾਣਾ ਚਾਹੀਦਾ ਸਗੋਂ ਸਜ਼ਾ ਮਿਲਣੀ ਚਾਹੀਦੀ ਹੈ।”

ਇਸ ਕਰਕੇ, ਅਸੀਂ ਕੈਦੀਆਂ ਨੂੰ ਜੇਲ੍ਹ ਵਿਚੋਂ ਛੇਤੀ ਰਿਹਾਈ ਦੇਣ ਦੀ ਲੇਬਰ ਦੀ ਸਕੀਮ ਨੂੰ ਖਤਮ ਕਰਾਂਗੇ ਅਤੇ ਜੇਲ੍ਹਾਂ ਵਿਚ 20,000 ਹੋਰ ਥਾਂਵਾਂ ਬਣਾਵਾਂਗੇ।

ਅਸੀਂ ਸਜ਼ਾਵਾਂ ਦੇਣ ਦੇ ਕੰਮ ਵਿਚ ਈਮਾਨਦਾਰੀ ਲਿਆਵਾਂਗੇ, ਤਾਕਿ ਅਦਾਲਤ ਵਲੋਂ ਮਿਲੀ ਪੂਰੀ ਸਜ਼ਾ ਮੁਜਰਿਮ ਜੇਲ੍ਹ ਵਿਚ ਬਿਤਾਏ। ਮੁਜਰਿਮਾਂ ਨੂੰ ਖੁੱਲ੍ਹੀ ਅਦਾਲਤ ਵਿਚ ਦੱਸਿਆ ਜਾਏਗਾ ਕਿ ਉਹ ਘੱਟੋ ਘੱਟ ਕਿੰਨਾ ਸਮਾਂ ਸੀਖਾਂ ਪਿੱਛੇ ਬਿਤਾਉਣਗੇ।

ਇਨਸਾਫ਼ ਕਰਨ ਦੀ ਪ੍ਰਣਾਲੀ - ਪੁਲਿਸ, ਅਦਾਲਤਾਂ ਅਤੇ ਜੇਲ੍ਹਾਂ ਅਤੇ ਪ੍ਰੋਬੇਸ਼ਨ ਸਰਵਿਸਾਂ - ਨੂੰ ਸੁਧਾਰਨ ਲਈ ਬਹੁਤ ਕੁਝ ਕੀਤਾ ਜਾ ਸਕਦਾ ਹੈ। ਪਰ ਇਹ ਸਿਰਫ਼ ਮਸਲਿਆਂ ਦੀਆਂ ਕੁਝ ਟਹਿਣੀਆਂ ਨੂੰ ਹੀ ਛੂੰਹਦੀ ਹੈ, ਜਿਹਨਾਂ ਦੀਆਂ ਜੜ੍ਹਾਂ ਹੋਰ ਕਿਧਰੇ ਹਨ।

ਸਾਡਾ ਨਿਸ਼ਾਨਾ ਇਹ ਹੈ ਕਮਿਊਨਿਟੀਆਂ ਜੁਰਮ ਦਾ ਨਿਸ਼ਾਨਾ ਨਾ ਬਣਨ, ਅਤੇ ਲੋਕ ਡਰ ਡਰ ਕੇ ਨਾ ਜੀਉਣ। ਅਸੀਂ ਇਲਾਕਿਆਂ ਅਤੇ ਆਂਢਾਂ ਗੁਆਂਢਾਂ ਨੂੰ ਸੁਰੱਖਿਅਤ ਬਣਾਵਾਂਗੇ ਜਿੱਥੇ ਗਲੀਆਂ ਵਿਚ ਕਾਨੂੰਨ ਦਾ ਪਾਲਣ ਕਰਨ ਵਾਲੇ ਲੋਕ ਨਿਡਰ ਵਿਚਰਨਗੇ।

ਅਸੀਂ ਇਹ ਕੰਮ ਸਕੂਲਾਂ ਵਿਚ ਸਹੀ ਡਿਸਿਪਲਿਨ ਲਿਆਉਣ ਤੋਂ ਸ਼ੁਰੂ ਕਰਾਂਗੇ।

ਅਸੀਂ ਨਸ਼ਿਆਂ ਅਤੇ ਜੁਰਮ ਵਿਚਕਾਰ ਰਿਸ਼ਤੇ ਨੂੰ ਖਤਮ ਕਰਨ ਲਈ ਇਲਾਜ ਦੇ ਵੱਡੇ ਪ੍ਰੋਗਰਾਮ ਚਲਾਵਾਂਗੇ, ਜਿਹਨਾਂ ਵਿਚ 25,000

ਰਿਹਾਇਸ਼ੀ ਰੀਹੈਬ (ਨਸ਼ਿਆਂ ਦੇ ਅਮਲ ਦਾ ਇਲਾਜ ਕਰਨ ਵਾਲੀਆਂ) ਥਾਂਵਾਂ ਵੀ ਹੋਣਗੀਆਂ (ਇਸ ਵੇਲੇ ਇਹਨਾਂ ਦੀ ਗਿਣਤੀ 2,500 ਤੋਂ ਵੀ ਘੱਟ ਹੈ), ਅਤੇ ਜ਼ਿਆਦਾ ਤੇਜ਼ ਨਸ਼ਿਆਂ ਦੀ ਵਰਤੋਂ ਕਰਨ ਵਾਲੇ ਨੌਜਵਾਨਾਂ ਅੱਗੇ ਸਪਸ਼ਟ ਚੋਣ ਰੱਖਾਂਗੇ - ਜਾਂ ਸਹੀ ਇਲਾਜ ਕਰਵਾਓ ਹਾਂ ਅਦਾਲਤ ਵਿਚ ਪੇਸ਼ ਹੋਵੋ। ਲੇਬਰ ਨੇ ਕੈਨਾਬਿਸ (ਚਰਸ-ਗਾਂਜੇ) ਦਾ ਦਰਜਾ 'ਸੀ' ਤੋਂ 'ਬੀ' ਬਣਾ ਜੇ ਇਹਨੂੰ ਘੱਟ ਗੰਭੀਰ ਨਸ਼ਾ ਕਰਾਰ ਦੇ ਕੇ ਜੋ ਰਲੇ ਮਿਲੇ ਸੁਨੇਹੇ ਲੋਕਾਂ ਨੂੰ ਭੇਜੇ ਹਨ, ਅਸੀਂ ਉਹਨਾਂ ਨੂੰ ਖਤਮ ਕਰਾਂਗੇ।

ਅਸੀਂ ਪਰਿਵਾਰਾਂ, ਸਕੂਲਾਂ, ਵਾਲੰਟਰੀ ਬਾਡੀਆਂ ਅਤੇ ਯੂਥ ਕਲੱਬਾਂ ਵਰਗੀਆਂ ਸਮਾਜਕ ਸੰਸਥਾਵਾਂ ਦੀ ਮਦਦ ਕਰਾਂਗੇ - ਜੋ ਨਸ਼ਿਆਂ ਦੀ ਆਦਤ ਕਾਰਨ ਹੋ ਸਕਣ ਵਾਲੇ ਜੁਰਮਾਂ ਨੂੰ ਸ਼ੁਰੂ ਹੋਣ ਤੋਂ ਪਹਿਲਾਂ ਹੀ ਰੋਕ ਸਕਦੀਆਂ ਹਨ।

ਕਨਸੱਰਵੇਟਿਵ ਸਰਕਾਰ ਦਹਿਸ਼ਤਵਾਦ ਦੇ ਖਤਰੇ ਦਾ ਮੁਕਾਬਲਾ ਕਰਨ ਦੇ ਕੰਮ ਨੂੰ ਸਭ ਤੋਂ ਵੱਧ ਪਹਿਲ ਦੇਵੇਗੀ। ਇਸ ਕੰਮ ਲਈ ਸਰਕਾਰ ਦੇ ਸਭ ਹਿੱਸਿਆਂ ਨੂੰ ਸਾਂਝਾ ਯਤਨ ਕਰਨਾ ਪੈਣਾ ਹੈ, ਅਤੇ ਇਹਦੇ ਲਈ ਜਾਸੂਸੀ ਸੇਵਾਵਾਂ 'ਤੇ ਪੈਸੇ ਖਰਚਣ, ਹੰਗਾਮੀ ਸੇਵਾਵਾਂ ਨੂੰ ਸਿਖਲਾਈ ਦੇਣ, ਦਹਿਸ਼ਤਵਾਦ-ਵਿਰੋਧੀ ਕਾਨੂੰਨ ਨੂੰ ਸਖ਼ਤ ਕਰਨ, ਇੰਮੀਗ੍ਰੇਸ਼ਨ 'ਤੇ ਕਾਬੂ ਪਾਉਣ, ਅਤੇ ਦਹਿਸ਼ਤਵਾਦ ਦੇ ਸ਼ੱਕੀ ਲੋਕਾਂ ਨੂੰ ਦੇਸ਼ ਵਿਚੋਂ ਕੱਢਣ ਦੇ ਸਖ਼ਤ ਪ੍ਰਬੰਧਾਂ ਦੀ ਲੋੜ ਹੈ। ਕੌਮੀ ਪੱਧਰ 'ਤੇ ਹੋਣ ਵਾਲੇ ਇਹਨਾਂ ਕੰਮਾਂ ਵਿਚ ਤਾਲਮੇਲ ਕਰਨ ਲਈ ਅਸੀਂ ਹੋਮਲੈਂਡ ਸੈਕਿਊਰਿਟੀ ਮੰਤ੍ਰੀ ਰੱਖਾਂਗੇ।





#### ਵਧੇਰੇ ਪੁਲਿਸ

- ਹਰ ਸਾਲ 5,000 ਨਵੇਂ ਪੁਲਿਸ ਅਫਸਰ
- ਕਾਗਜ਼ੀ ਕੰਮ ਅਤੇ 'ਸਿਆਸੀ ਉਚਿਤਤਾ' ਘੱਟ ਕਰਨਾ
- ਨਸ਼ਿਆਂ ਦੇ ਅਮਲੀਆਂ ਦੇ ਇਲਾਜ ਲਈ ਵੱਧ ਥਾਂਵਾਂ
- ਜੁਰਮ ਨੂੰ ਪੇਸ਼ਾ ਬਣਾਉਣ ਵਾਲੇ ਲੋਕਾਂ ਨੂੰ ਵੱਧ ਸਖ਼ਤ ਸਜ਼ਾਵਾਂ
- ਕੈਦੀ ਆਪਣੀ ਪੂਰੀ ਸਜ਼ਾ ਕੱਟਣ

ਇੰਮੀਗ੍ਰੇਸ਼ਨ  
ਦੀਆਂ ਹੱਦਾਂ  
ਮੁਕੱਰਰ ਕਰਨਾ  
ਨਸਲਵਾਦ  
ਨਹੀਂ ਹੈ

## ਸਰਹਦਾਂ ਨੂੰ ਸੁਰੱਖਿਅਤ ਕਰਨਾ ਅਤੇ ਇੰਮੀਗ੍ਰੇਸ਼ਨ 'ਤੇ ਕਾਬੂ ਪਾਉਣਾ

ਪ੍ਰਵਾਸੀਆਂ ਦੇ ਆਉਣ ਨਾਲ ਬਰਤਾਨੀਆ ਨੂੰ ਫ਼ਾਇਦੇ ਹੋਏ ਹਨ। ਪ੍ਰਵਾਸੀਆਂ ਕਾਰਨ ਆਏ ਸਮਾਜਕ ਵੱਖਰੇਵਿਆਂ, ਆਰਥਿਕ ਖੁਸ਼ਹਾਲੀ ਅਤੇ ਸੱਭਿਆਚਾਰਕ ਅਮੀਰੀ ਦਾ ਲਾਭ ਸਾਨੂੰ ਸਭਨਾਂ ਨੂੰ ਹੋਇਆ ਹੈ।

ਪਰ ਇਹ ਫ਼ਾਇਦੇ ਲਗਾਤਾਰ ਕਾਇਮ ਰੱਖਣ ਲਈ ਅਤੇ ਬਰਤਾਨੀਆ ਦੇ ਸਭ ਨਵੇਂ ਅਤੇ ਪੁਰਾਣੇ ਲੋਕਾਂ ਦੇ ਹਿਤਾਂ ਦੀ ਖ਼ਾਤਰ ਇੰਮੀਗ੍ਰੇਸ਼ਨ ਜਾਂ ਪ੍ਰਵਾਸੀਆਂ ਦੇ ਆਉਣ ਦੇ ਸਹੀ ਪ੍ਰਬੰਧ ਕਰਨ ਦੀ ਵੀ ਸਾਨੂੰ ਲੋੜ ਹੈ।

ਹੁਣ ਵਾਲੀ ਸਰਕਾਰ ਦਾ ਦੇਸ਼ ਦੀਆਂ ਸਰਹਦਾਂ 'ਤੇ ਕਾਬੂ ਨਹੀਂ ਰਿਹਾ। ਹਰ ਸਾਲ ਬਰਤਾਨੀਆ ਵਿਚ (ਕੁੱਲ) 150,000 ਪ੍ਰਵਾਸੀ ਆਉਂਦੇ ਹਨ, ਜੋ ਗਿਣਤੀ ਪੀਟਰਬੋਰੋ ਸ਼ਹਿਰ ਦੀ ਆਬਾਦੀ ਦੇ ਬਰਾਬਰ ਹੈ। ਲੇਬਰ ਸਰਕਾਰ ਨੂੰ “ਕਾਨੂੰਨੀ ਇੰਮੀਗ੍ਰੇਸ਼ਨ ਦੀ ਵੱਧ ਤੋਂ ਵੱਧ ਹੱਦ ਨਿਸ਼ਚਿਤ ਕਰਨ ਦੀ ਕੋਈ ਲੋੜ ਨਹੀਂ ਜਾਪਦੀ।”

ਸਾਡੇ ਅਸਾਲੀਮ (ਪਨਾਹ ਦੇਣ) ਦੇ ਸਿਸਟਮ ਦਾ ਪੂਰੀ ਤਰ੍ਹਾਂ ਭੱਠਾ ਬੈਠ ਗਿਆ ਹੈ। ਸੱਚਮੁੱਚ ਦੇ ਲੋੜਵੰਦ ਲੋਕਾਂ ਨੂੰ ਸੁਰੱਖਿਤ ਥਾਂ ਦੇਣ ਦੀ ਬਜਾਇ ਇਹ ਸਿਸਟਮ ਗ਼ੈਰ-ਕਾਨੂੰਨੀ ਕੰਮਾਂ ਨੂੰ ਹੱਲਾਸ਼ੇਰੀ ਦਿੰਦਾ ਹੈ। ਬੇਵਸ ਬੰਦੇ ਅਜਿਹੇ ਲੋਕਾਂ ਦੇ ਹੱਥ ਚੜ੍ਹ ਜਾਂਦੇ ਹਨ ਜਿਹੜੇ ਲੋਕਾਂ ਨੂੰ ਇਸ ਦੇਸ਼ ਵਿਚ ਸਮਗਲ ਕਰਦੇ ਹਨ, ਅਤੇ ਬਰਤਾਨੀਆ ਵਿਚ ਆਉਣ ਮਗਰੋਂ ਉਹਨਾਂ ਤੋਂ ਗ਼ੈਰ-ਕਾਨੂੰਨੀ ਨੌਕਰੀਆਂ ਕਰਵਾ ਕੇ ਉਹਨਾਂ ਦਾ ਖ਼ੂਨ ਚੂਸਿਆ ਜਾਂਦਾ ਹੈ। ਅਸਾਈਲਮ ਲੱਭਣ ਵਾਲੇ ਹਰ ਦਸ ਲੋਕਾਂ ਵਿਚੋਂ ਸਿਰਫ਼ ਦੋਹਾਂ ਦੀ ਮੰਗ ਜਾਇਜ਼ ਹੁੰਦੀ ਹੈ।

ਬਰਤਾਨੀਆ ਵਿਚ ਇਹ ਗ਼ਲਤ ਕੰਮ ਸਾਰੀਆਂ ਹੱਦਾਂ ਟੱਪ ਗਿਆ ਹੈ। ਇਸ ਕਰਕੇ, ਕਨਸੋਰਵੇਟਿਵ ਸਰਕਾਰ ਇੰਮੀਗ੍ਰੇਸ਼ਨ 'ਤੇ ਦੁਬਾਰਾ ਕਾਬੂ ਪਾਏਗੀ। ਅਸੀਂ ਬਹੁਤ ਸੋਚ ਸਮਝ ਕੇ ਕੁਝ ਕੰਮ ਕਰਨ ਬਾਰੇ ਸੋਚਿਆ ਹੈ ਜਿਹਨਾਂ ਨਾਲ ਸਾਡਾ ਇੰਮੀਗ੍ਰੇਸ਼ਨ ਸਿਸਟਮ ਨਿਆਂਪੂਰਨ ਬਣੇਗਾ ਅਤੇ ਕਾਬੂ ਹੇਠ ਰਹੇਗਾ।

ਸਭ ਤੋਂ ਪਹਿਲਾਂ, ਅਸੀਂ ਆਪਣੀਆਂ ਸਰਹਦਾਂ 'ਤੇ ਸਹੀ ਕੰਟਰੋਲ ਕਰਾਂਗੇ। ਸਾਡੀਆਂ ਸਭ ਬੰਦਰਗਾਹਾਂ 'ਤੇ 24 ਘੰਟੇ ਪਹਿਰਾ ਰਹੇਗਾ ਅਤੇ ਬੇੜੀਆਂ ਅਤੇ ਸਮੁੰਦਰੀ ਜਹਾਜ਼ਾਂ ਤੋਂ ਉਤਰਨ ਵਾਲਿਆਂ ਦੀ ਪੂਰੀ ਨਿਗਰਾਨੀ ਕੀਤੀ ਜਾਵੇਗੀ। ਇਸ ਵੇਲੇ ਸਰਹਦਾਂ ਦੀ ਹਿਫ਼ਾਜ਼ਤ ਦਾ ਕੰਮ ਸੱਤ ਵੱਖ ਵੱਖ ਸੰਸਥਾਵਾਂ ਕਰਦੀਆਂ ਹਨ ਜੋ ਤਿੰਨ ਵੱਖ ਵੱਖ ਮੰਤਰੀਆਂ ਕੋਲ ਜਵਾਬਦੇਹ ਹਨ। ਸਾਡਾ ਯਕੀਨ ਹੈ ਕਿ ਬਰਤਾਨੀਆ ਦੀਆਂ ਸਰਹਦਾਂ ਦੀ ਰਾਖੀ ਲਈ ਹੁਣ ਬ੍ਰਿਟਿਸ਼ ਬਾਰਡਰ ਕੰਟਰੋਲ ਪੁਲਿਸ ਸਥਾਪਤ ਕਰਨਾ ਦਾ ਸਮਾਂ ਆ ਗਿਆ ਹੈ।

ਅਸੀਂ ਵਰਕ ਪਰਮਿਟ ਦੇਣ ਲਈ ਆਸਟ੍ਰੇਲੀਆ ਵਰਗਾ ਪ੍ਰਮਾਣਿਤ ਦੇਣ ਵਾਲਾ ਢੰਗ ਸ਼ੁਰੂ ਕਰਾਂਗੇ। ਇਸ ਤਰ੍ਹਾਂ ਉਹਨਾਂ ਲੋਕਾਂ ਨੂੰ ਪਹਿਲ ਮਿਲੇਗੀ ਜਿਹਨਾਂ ਕੋਲ ਉਹ ਯੋਗਤਾਵਾਂ ਹਨ ਜਿਹਨਾਂ ਦੀ ਬਰਤਾਨੀਆ ਨੂੰ ਲੋੜ ਹੈ।

## “ਮਿਹਨਤ ਕਰਨ ਵਾਲੇ ਅਤੇ ਇਸ ਦੇਸ਼ ਨੂੰ ਸਾਰਥਕ ਦੇਣ ਦੇ ਸਕਣ ਵਾਲੇ ਲੋਕਾਂ ਦਾ ਅਸੀਂ ਸਵਾਗਤ ਕਰਦੇ ਹਾਂ”

ਅਸਾਈਲਮ ਜਾਂ ਪਨਾਹ ਦੇਣ ਦੇ ਸੰਬੰਧ ਵਿਚ ਕਨਸੋਰਵੇਟਿਵ ਸਰਕਾਰ ਘਿਸੇ ਪਿਟੇ ਨਿਯਮਾਂ ਨੂੰ ਨਵੇਂ ਮਾਨਵਵਾਦੀ ਅਤੇ ਕਮਿਊਨਿਟੀ ਸੰਬੰਧਾਂ ਨੂੰ ਵੱਧ ਚੰਗੇ ਬਣਾਉਣ ਵਾਲਾ ਢਾਂਚਾ ਤਿਆਰ ਕਰਨ ਦੇ ਰਾਹ ਵਿਚ ਰੁਕਾਵਟਾਂ ਨਹੀਂ ਪਾਉਣ ਦੇਵੇਗੀ। ਇਸ ਕਰਕੇ ਅਸੀਂ ਸ਼ਕਤੀਆਂ ਬਰਸੈਲਜ਼ ਤੋਂ ਵਾਪਸ ਲੈ ਕੇ ਇਹ ਯਕੀਨੀ ਬਣਾਵਾਂਗੇ ਕਿ ਆਸੀਲਮ ਪਾਲਿਸੀ 'ਤੇ ਇਸ ਦੇਸ਼ ਦਾ ਕੰਟਰੋਲ ਹੋਵੇ, ਅਤੇ 1951 ਦੀ ਜੈਨੀਵਾ ਕਨਵੈਂਸ਼ਨ ਤੋਂ ਬਾਹਰ ਜਾ ਕੇ ਪ੍ਰਵਾਸ ਬਾਰੇ ਨਵੇਂ ਕੌਮਾਂਤਰੀ ਸਮਝੌਤਿਆਂ ਅਨੁਸਾਰ ਕੰਮ ਕਰਾਂਗੇ।

ਸਾਡਾ ਮੰਤਵ ਅਹਿਰੇ ਢਾਂਚੇ ਦੀ ਸਥਾਪਨਾ ਕਰਨਾ ਹੈ ਜਿਹਦੇ ਅਨੁਸਾਰ ਅਸੀਂ ਯੂਨਾਈਟਿਡ ਨੇਸ਼ਨਜ਼ ਹਾਈ ਕਮਿਸ਼ਨ ਫ਼ਾਰ ਰੈਫ਼ਿਊਜ਼ੀਜ਼ ਤੋਂ ਖ਼ਾਸ ਗਿਣਤੀ ਵਿਚ ਰੈਫ਼ਿਊਜ਼ੀ ਸਵੀਕਾਰ ਕਰ ਸਕੀਏ, ਪਰ ਸਾਡੀਆਂ ਸਰਹਦਾਂ ਦੇ ਅੰਦਰ ਸਮਗਲ ਕਰੇ ਲਿਆਂਦੇ ਹੋਏ ਲੋਕਾਂ ਨੂੰ ਨਹੀਂ। ਅਸਾਈਲਮ ਬਾਰੇ ਅਰਜ਼ੀਆਂ ਬਾਰੇ ਵਿਚਾਰ ਬਰਤਾਨੀਆ ਤੋਂ ਬਾਹਰ ਹੋਵੇਗਾ।

ਬਰਤਾਨੀਆ ਵਿਚ ਬਾਹਰੋਂ ਆਉਣ ਵਾਲੇ ਲੋਕਾਂ ਦੀ ਕੁੱਲ ਗਿਣਤੀ ਦੀ ਹੱਦ ਅਸੀਂ ਮਿਥਾਂਗੇ, ਜਿਹਦੇ ਵਿਚ ਅਸਾਈਲਮ ਲੈਣ ਵਾਲਿਆਂ ਦੀ ਉਹ ਨਿਸ਼ਚਿਤ ਗਿਣਤੀ ਵੀ ਸ਼ਾਮਲ ਹੋਵੇਗੀ ਜੋ ਅਸੀਂ ਸਵੀਕਾਰ ਕਰਾਂਗੇ। ਪਾਰਲੀਮੈਂਟ ਇਹ ਗਿਣਤੀ ਹਰ ਸਾਲ ਨਿਸ਼ਚਿਤ ਕਰੇਗੀ ਅਤੇ ਇਹਦੇ ਬਾਰੇ ਮੁੜ-ਵਿਚਾਰ ਕਰੇਗੀ।

ਬਰਤਾਨੀਆ ਵਿਚ ਮਿਲਣ ਵਾਲੇ ਵੱਖਰੇਵਿਆਂ ਦੀ ਸਫਲਤਾ ਨੂੰ ਸਦਾ ਲਈ ਯਕੀਨੀ ਬਣਾਉਣ ਲਈ ਅਸੀਂ ਵਚਨ-ਬੱਧ ਹਾਂ। ਆਬਾਦੀ ਵਿਚ ਹੋਰ ਤਬਦੀਲੀ ਲਿਆਉਣ ਲਈ ਲੋਕਾਂ ਦੀ ਮਨਜ਼ੂਰੀ ਲਾਜ਼ਮੀ ਹੈ। ਭਵਿੱਖ ਵਿਚ ਪ੍ਰਵਾਸੀਆਂ ਦੇ ਆਉਣ ਦੇ ਸਫਲ ਨਤੀਜੇ ਹਾਸਿਲ ਕਰਨ ਲਈ ਇਹ ਸਾਬਤ ਕਰਨਾ ਜ਼ਰੂਰੀ ਹੈ ਕਿ ਸਰਕਾਰ ਦਾ ਇਸ ਦੇਸ਼ ਦੀਆਂ ਸਰਹੱਦਾਂ 'ਤੇ ਕਾਬੂ ਹੈ। ਨਵੇਂ ਪ੍ਰਵਾਸੀਆਂ ਦੇ ਆਉਣ ਦੀ ਹੱਦ ਨਿਸ਼ਚਿਤ ਨਾ ਕਰਨਾ ਸਿਆਸੀ ਜ਼ਿੰਮੇਦਾਰੀ ਤੋਂ ਮੂੰਹ ਮੋੜਨ ਵਾਲੀ ਗੱਲ ਹੈ। ਸਿਰਫ਼ ਕਨਸੋਰਵੇਟਿਵ ਹੀ ਇਸ ਮਸਲੇ ਦੀ ਗੰਭੀਰਤਾ ਨੂੰ ਸਮਝਦੇ ਹਨ ਅਤੇ ਹੱਦ ਨਿਸ਼ਚਿਤ ਕਰਨ 'ਤੇ ਜ਼ੋਰ ਦਿੰਦੇ ਹਨ, ਅਤੇ ਇਸ ਕੰਮ 'ਤੇ ਸਹੀ ਨਿਗਰਾਨੀ ਰੱਖਣ ਲਈ ਲੋੜੀਂਦੀਆਂ ਪਾਲਿਸੀਆਂ ਲਾਗੂ ਕਰਨਗੇ।

### ਇੰਮੀਗ੍ਰੇਸ਼ਨ 'ਤੇ ਕਾਬੂ

- ਵਰਕ ਪਰਮਿਟ ਦੇਣ ਲਈ ਆਸਟ੍ਰੇਲੀਆ ਵਰਗਾ ਪ੍ਰਮਾਣਿਤ ਸਿਸਟਮ
- ਪਾਰਲੀਮੈਂਟ ਹਰ ਸਾਲ ਇੰਮੀਗ੍ਰੇਸ਼ਨ ਦੀ ਹੱਦ ਨਿਸ਼ਚਿਤ ਕਰੇਗੀ
- ਰਿਫ਼ਿਊਜ਼ੀਆਂ ਵਿਚੋਂ ਆਪਣੇ ਜਾਇਜ਼ ਹਿੱਸੇ ਦੇ ਲੋਕਾਂ ਨੂੰ ਯੂ ਕੇ ਸਵੀਕਾਰ ਕਰੇਗਾ
- ਬੰਦਰਗਾਹਾਂ 'ਤੇ 24 ਘੰਟੇ ਹਿਫ਼ਾਜ਼ਤ
- ਬ੍ਰਿਟਿਸ਼ ਬਾਰਡਰ ਕੰਟਰੋਲ ਪੁਲਿਸ

ਸਿਆਸਤਦਾਨ  
ਲੋਕਾਂ ਸਾਹਵੇਂ  
ਹੋਰ ਜ਼ਿਆਦਾ  
ਜਵਾਬਦੇਹ  
ਕਿਉਂ ਨਹੀਂ ਹੋ  
ਸਕਦੇ?

## ਜਵਾਬਦੇਹੀ

ਅਸਲ ਜ਼ਿੰਦਗੀ ਵਿਚ, ਜੇ ਤੁਸੀਂ ਕੋਈ ਕੰਮ ਕਰਨਾ ਹੈ, ਤਾਂ ਤੁਸੀਂ ਕਰਦੇ ਹੋ। ਜੇ ਤੁਸੀਂ ਨਾਕਾਮਯਾਬ ਹੋ ਜਾਓ ਤਾਂ ਤੁਹਾਡੀ ਨੌਕਰੀ ਖ਼ਤਮ ਹੋ ਜਾਂਦੀ ਹੈ। ਇਹਨੂੰ ਜਵਾਬਦੇਹੀ ਆਖਿਆ ਜਾਂਦਾ ਹੈ। ਜਵਾਬਦੇਹੀ ਸਰਕਾਰ ਦੇ ਕੰਮਾਂ ਅਤੇ ਸਿਹਤਮੰਦ ਲੋਕਤੰਤਰ ਦਾ ਸਭ ਤੋਂ ਜ਼ਿਆਦਾ ਜ਼ਰੂਰੀ ਹਿੱਸਾ ਹੈ। ਸਾਨੂੰ ਸਭਨਾਂ ਨੂੰ ਪਤਾ ਹੈ ਕਿ ਜਦ ਲੋਕਾਂ ਨੂੰ ਪਤਾ ਹੋਵੇ ਕਿ ਉਹ ਜਵਾਬਦੇਹ ਹੋਣੇ ਬਚ ਸਕਦੇ ਹਨ, ਤਾਂ ਉਹ ਕੰਮ ਉੱਨੀ ਚੰਗੀ ਤਰ੍ਹਾਂ ਨਹੀਂ ਕਰਦੇ ਜਿੰਨੀ ਚੰਗੀ ਤਰ੍ਹਾਂ ਉਹਨਾਂ ਨੂੰ ਕਰਨਾ ਚਾਹੀਦਾ ਹੈ।

ਇਸੇ ਕਰਕੇ ਅਸੀਂ ਆਪਣੇ ਕੰਮ ਦਾ ਟਾਈਮਟੇਬਲ ਪ੍ਰਕਾਸ਼ਤ ਕੀਤਾ ਹੈ ਜਿਸ ਵਿਚ ਦੱਸਿਆ ਗਿਆ ਹੈ ਕਿ ਅਸੀਂ ਕੀ ਕੁਝ ਕਰਾਂਗੇ, ਅਤੇ ਕਿਹੜਾ ਕੰਮ ਕਦ ਕਰਾਂਗੇ। ਅਤੇ ਮਾਈਕਲ ਹਾਵਰਡ ਨੇ ਸਪਸ਼ਟ ਕਿਹਾ ਹੈ ਕਿ ਜਿਹੜੇ ਮੰਤ੍ਰੀ ਆਪਣਾ ਕੰਮ ਠੀਕ ਤਰ੍ਹਾਂ ਨਹੀਂ ਕਰਨਗੇ ਉਹਨਾਂ ਦੀਆਂ ਨੌਕਰੀਆਂ ਖ਼ਤਮ ਕੀਤੀਆਂ ਜਾਣਗੀਆਂ।

ਮਿਸਟਰ ਬਲੇਅਰ ਦੀ ਸਰਕਾਰ ਦੇ ਕੰਮ ਕਰਨ ਦੇ ਢੰਗ ਘੱਟ ਜਵਾਬਦੇਹ, ਵੱਧ ਗੁੰਝਲਦਾਰ ਅਤੇ ਅਖੀਰ ਵਿਚ ਘੱਟ ਲੋਕਤੰਤ੍ਰਕ ਹਨ। ਮੰਤ੍ਰੀ ਆਪਣੀਆਂ ਨਾਕਾਮੀਆਂ ਦੀ ਜ਼ਿੰਮੇਦਾਰੀ ਨਹੀਂ ਲੈਂਦੇ। ਨਵੀਆਂ, ਬਿਨਾਂ ਚੁਣੀਆਂ ਅਤੇ ਲੋਕਾਂ ਨਾਲ ਸੰਪਰਕ ਨਾ ਰੱਖਣ ਵਾਲੀਆਂ ਸੰਸਥਾਵਾਂ ਨੂੰ ਇੰਨੀਆਂ ਸ਼ਕਤੀਆਂ ਦਿੱਤੀਆਂ ਗਈਆਂ ਹਨ ਜਿੰਨੀਆਂ ਪਹਿਲਾਂ ਕਦੇ ਨਹੀਂ ਦਿੱਤੀਆਂ ਗਈਆਂ ਸਨ, ਜਿਹਨਾਂ ਵਿਚ ਇਲਾਕਾਈ ਅਸੈਂਬਲੀਆਂ ਵੀ ਸ਼ਾਮਲ ਹਨ ਜਿਹਨਾਂ ਦੀ ਹਿਮਾਇਤ ਆਮ ਲੋਕ ਨਹੀਂ ਕਰਦੇ। ਹਾਊਸ ਆਫ਼ ਕਾਮਨਜ਼ ਦੀ ਸ਼ਕਤੀ ਘਟਾਈ ਗਈ ਹੈ ਅਤੇ ਹਾਊਸ ਆਫ਼ ਲਾਰਡਜ਼ ਦੇ ਸੁਧਾਰ ਦੇ ਵਾਅਦੇ ਵਾਰ ਵਾਰ ਕੀਤੇ ਗਏ, ਪਰ ਪੂਰੇ ਨਹੀਂ ਹੋਏ।

ਕਨਸਰਵੇਟਿਵ ਲੋਕਾਂ ਦੀ ਪਛਾਣ ਉਹਨਾਂ ਕਸਬੇ, ਸ਼ਹਿਰ ਜਾਂ ਕਾਊਂਟੀ ਤੋਂ ਕਰਦੇ ਹਨ, “ਇਲਾਕੇ” ਤੋਂ ਨਹੀਂ। ਅਸੀਂ ਲੇਬਰ ਵਲੋਂ ਬਣਾਈਆਂ ਇਲਾਕਾਈ ਅਸੈਂਬਲੀਆਂ ਖ਼ਤਮ ਕਰ ਦਿਆਂਗੇ। ਯੋਜਨਾਬੰਦੀ,

ਰਿਹਾਇਸ਼, ਆਵਾਜਾਈ ਅਤੇ ਅੱਗ ਬੁਝਾਉਣ ਦੀਆਂ ਸੇਵਾਵਾਂ ਨੂੰ ਨਿਯੰਤ੍ਰਤ ਕਰਨ ਦੀਆਂ ਜਿਹੜੀਆਂ ਸ਼ਕਤੀਆਂ ਇਲਾਕਿਆਂ ਨੂੰ ਦਿੱਤੀਆਂ ਗਈਆਂ ਹਨ ਉਹ ਦੁਬਾਰਾ ਲੋਕਲ ਅਥਾਰਿਟੀਆਂ (ਕਾਉਂਸਿਲਾਂ) ਨੂੰ ਦੇ ਦਿੱਤੀਆਂ ਜਾਣਗੀਆਂ।

ਹਾਊਸ ਆਫ਼ ਕਾਮਨਜ਼ ਨੂੰ ਕਾਰਜਕਾਰਨੀ (ਐਗਜ਼ੈਕਟਿਵ) ਤੋਂ ਹਿਸਾਬ ਮੰਗਣ ਦੇ ਵੱਧ ਯੋਗ ਬਣਾਇਆ ਜਾਣਾ ਚਾਹੀਦਾ ਹੈ। ਅਸੀਂ ਸਿਲੈਕਟ ਕਮੇਟੀਆਂ ਨੂੰ ਵੱਧ ਮਜ਼ਬੂਤ ਕਰਾਂਗੇ ਅਤੇ ਸਭ ਕਾਨੂੰਨਾਂ ਬਾਰੇ ਸਹੀ ਛਾਣਬੀਣ ਕਰਾਂਗੇ। ਵ੍ਹਾਈਟਹਾਲ ਅਤੇ ਵੈਸਟਮਿੰਸਟਰ ਨੂੰ ਵੱਧ ਕਾਰਜਕੁਸ਼ਲ ਬਣਾਉਣ ਦੇ ਆਪਣੇ ਯਤਨਾਂ ਦੇ ਤਹਿਤ, ਅਸੀਂ ਐਮ ਪੀਆਂ ਦੀ ਗਿਣਤੀ 20 ਫ਼ੀ ਸਦੀ ਘੱਟ ਕਰਾਂਗੇ। ਅਸੀਂ ਬਾਕੀ ਪਾਰਟੀਆਂ ਦੇ ਸਹਿਯੋਗ ਨਾਲ ਹਾਊਸ ਆਫ਼ ਲਾਰਡਜ਼ ਵਿਚ ਜ਼ਿਆਦਾ ਗਿਣਤੀ ਚੁਣੇ ਹੋਏ ਮੈਂਬਰਾਂ ਦੀ ਰੱਖਾਂਗੇ।

ਕਨਸਰਵੇਟਿਵ ਇਹ ਯਕੀਨ ਰੱਖਦੇ ਹਨ ਕਿ ਇੰਗਲੈਂਡ, ਸਕਾਟਲੈਂਡ, ਵੇਲਜ਼ ਅਤੇ ਨਾਰਦਰਨ ਆਇਰਲੈਂਡ ਦੀ ਯੂਨੀਅਨ ਦਾ ਲਾਭ ਯੂ ਕੇ ਸਭ ਹਿੱਸਿਆਂ ਨੂੰ ਹੁੰਦਾ ਹੈ।

ਅਸੀਂ ਸਕਾਟਲੈਂਡ ਦੀ ਡੈਵੋਲਿਊਸ਼ਨ (ਆਪਣੇ ਲਈ ਫ਼ੈਸਲੇ ਖੁਦ ਕਰਨ ਦੀ ਸ਼ਕਤੀ ਦੇਣ) ਦਾ ਜ਼ੋਰਦਾਰ ਸਮਰਥਨ ਕਰਦੇ ਹਾਂ, ਤਾਕਿ ਇਹ ਸਕਾਟਲੈਂਡ ਦੇ ਲੋਕਾਂ ਲਈ ਸਹੀ ਕੰਮ ਕਰ ਸਕੇ। ਵੇਲਜ਼ ਵਿਚ, ਅਸੀਂ ਅਸੈਂਬਲੀ ਦੇ ਨਾਲ ਮਿਲ ਕੇ ਕੰਮ ਕਰਾਂਗੇ ਅਤੇ ਵੇਲਜ਼ ਦੇ ਲੋਕਾਂ ਨੂੰ ਮਤਦਾਨ ਕਰਨ ਦਾ ਮੌਕਾ ਦਿਆਂਗੇ ਕਿ ਕੀ ਉਹ ਹੁਣ ਵਾਲੇ ਰੂਪ ਵਿਚ ਅਸੈਂਬਲੀ ਨੂੰ ਰੱਖਣਾ ਚਾਹੁੰਦੇ ਹਨ, ਜਾਂ ਇਹਦੀਆਂ ਸ਼ਕਤੀਆਂ ਵਿਚ ਵਾਧਾ ਕਰਨਾ ਚਾਹੁੰਦੇ ਹਨ ਜਾਂ ਇਹਨੂੰ ਖ਼ਤਮ ਕਰਨਾ ਚਾਹੁੰਦੇ ਹਨ।

ਪਰ ਡੈਵੋਲਿਊਸ਼ਨ ਨਾਲ ਵੈਸਟਮਿੰਸਟਰ ਵਿਚ ਜਵਾਬਦੇਹੀ ਦੇ ਮਸਲੇ ਪੈਦਾ ਹੋ ਗਏ ਹਨ।

“ਅਸੀਂ ਵਿਅਕਤੀਆਂ, ਪਰਿਵਾਰਾਂ ਅਤੇ ਕਮਿਊਨਿਟੀਆਂ ਨੂੰ ਵੱਧ ਸ਼ਕਤੀਸ਼ਾਲੀ ਬਣਾਉਣਾ ਚਾਹੁੰਦੇ ਹਾਂ”



ਜਿਹੜੇ ਕੰਮ ਪੂਰੀ ਤਰ੍ਹਾਂ ਸਕਾਟਿਸ਼ ਹਨ ਉਹਨਾਂ ਨੂੰ ਹੁਣ ਐਡਿਨਬਰਾ ਵਿਚ ਸਕਾਟਿਸ਼ ਪਾਰਲੀਮੈਂਟ ਸੰਭਾਲਦੀ ਹੈ, ਇਸ ਕਰਕੇ ਪੂਰੀ ਤਰ੍ਹਾਂ ਇੰਗਲਿਸ਼ ਕੰਮ ਵੈਸਟਮਿੰਸਟਰ ਵਿਚ ਸੰਭਾਲੇ ਜਾਣੇ ਚਾਹੀਦੇ ਹਨ ਜਿਹਨਾਂ ਲਈ ਸਕਾਟਿਸ਼ ਚੋਣ ਖੇਤਰਾਂ ਦੇ ਸਟਾਟਿਸ਼ ਐਮ ਪੀਆਂ ਨੂੰ ਵੋਟ ਦੇਣ ਦਾ ਹੱਕ ਨਹੀਂ ਹੋਣਾ ਚਾਹੀਦਾ, ਕਿਉਂਕਿ ਇਹ ਲੋਕ ਇੰਗਲਿਸ਼ ਲੋਕਾਂ ਸਾਹਮਣੇ ਜਵਾਬਦੇਹ ਨਹੀਂ ਹਨ। ਅਸੀਂ ਇਹ ਯਕੀਨੀ ਬਣਾਵਾਂਗੇ ਕਿ ਇੰਗਲਿਸ਼ ਕੰਮਾਂ ਨੂੰ ਨਿਪਟਾਉਣ ਦਾ ਕੰਮ ਸਿਰਫ਼ ਇੰਗਲਿਸ਼ ਵੋਟਾਂ ਨਾਲ ਹੋਵੇ।

ਅਸੀਂ ਰਜ਼ਾਮੰਦੀ ਦੇ ਅਸੂਲ ਅਨੁਸਾਰ ਨਾਰਦਰਨ ਆਇਰਲੈਂਡ ਦੀ ਪੋਜ਼ੀਸ਼ਨ ਦਾ ਯੂਨਾਈਟਿਡ ਕਿੰਗਡਮ ਵਿਚ ਸਮਰਥਨ ਕਰਨ ਲਈ ਵਚਨ-ਬੱਧ ਹਾਂ। ਅਸੀਂ ਬੈਲਫਾਸਟ ਸਮਝੌਤੇ ਅਨੁਸਾਰ ਇਸ ਮਸਲੇ ਦੇ ਮੁਕੰਮਲ ਸਿਆਸੀ ਹੱਲ ਲਈ ਯਤਨ ਕਰਦੇ ਰਹਾਂਗੇ। ਨਾਰਦਰਨ ਆਇਰਲੈਂਡ ਦੀ ਸਰਕਾਰ ਵਿਚ ਅਸੀਂ ਕਿਸੇ ਅਜਿਹੀ ਪਾਰਟੀ ਨੂੰ ਸਵੀਕਾਰ ਨਹੀਂ ਕਰਾਂਗੇ ਜਿਹਦੇ ਕੋਲ ਗ਼ੈਰ-ਕਾਨੂੰਨੀ ਹਥਿਆਰ ਹੋਣਗੇ ਅਤੇ ਜੋ ਅਪਰਾਧੀਆਂ ਵਾਲੇ ਕੰਮ ਕਰੇਗੀ। ਜੇ ਉੱਥੇ ਕੋਈ ਡਿਵੈਲਵ ਹੋਈ ਸਰਕਾਰ ਨਹੀਂ ਹੋਏਗੀ, ਤਾਂ ਅਸੀਂ ਉੱਥੋਂ ਦੇ ਸਿੱਧੇ ਪ੍ਰਬੰਧ ਨੂੰ ਵਧੇਰੇ ਜਵਾਬਦੇਹ ਬਣਾਵਾਂਗੇ।

### ਕਮਿਊਨਿਟੀਆਂ, ਆਵਾਜ਼ਾਈ ਅਤੇ ਮਾਰੋਲ

ਬਰਤਾਨੀਆ ਨੂੰ ਉਹਦੇ ਵਖਰੇਵਿਆਂ ਤੋਂ ਬਹੁਤ ਸ਼ਕਤੀ ਮਿਲਦੀ ਹੈ। ਸਾਡੇ ਦੇਸ਼ ਵਿਚ ਖੁਸ਼ਹਾਲ ਸ਼ਹਿਰੀ ਕੇਂਦਰ, ਇਤਿਹਾਸਕ ਸ਼ਹਿਰ ਅਤੇ ਪ੍ਰਗਤੀ ਕਰ ਰਹੇ ਪੇਂਡੂ ਇਲਾਕੇ ਹਨ। ਸਭਨਾਂ ਕਮਿਊਨਿਟੀਆਂ 'ਤੇ ਵ੍ਹਾਈਟਹਾਲ ਤੋਂ ਬਣੇ ਇੱਕੋ ਜਿਹੇ ਕੰਟ੍ਰੋਲ ਬੋਪਣਾ ਨੁਸਾਨਦੇਹ ਵੀ ਹੈ ਅਤੇ ਨਾਸਮਝੀ ਵਾਲੀ ਗੱਲ ਵੀ ਹੈ।

ਸਾਡਾ ਯਕੀਨ ਹੈ ਕਿ ਸ਼ਕਤੀ ਦੀ ਵੰਡ ਹੋ ਕੇ ਹੇਠਾਂ ਤੋਂ ਹੇਠਾਂ ਵਾਲੇ ਪੱਧਰ ਤਕ ਦਿੱਤੀ ਜਾਣੀ ਚਾਹੀਦੀ ਹੈ ਤਾਕਿ ਸਥਾਨਕ ਲੋਕਾਂ ਨੂੰ ਆਪਣੀ ਜ਼ਿੰਦਗੀ 'ਤੇ ਵਧੇਰੇ ਕੰਟ੍ਰੋਲ ਦਿੱਤਾ ਜਾਵੇ।

ਲੋਕਲ ਕਾਉਂਸਿਲਾਂ ਆਪਣੇ ਵੋਟਰਾਂ ਸਾਹਵੇਂ ਜਵਾਬਦੇਹ ਹੋਣੀਆਂ ਚਾਹੀਦੀਆਂ ਹਨ। ਪਰ ਲੇਬਰ ਸਰਕਾਰ ਲੋਕਾਂ ਦੀਆਂ ਇੱਛਾਵਾਂ ਨੂੰ ਦੂਸਰੇ ਨੰਬਰ 'ਤੇ ਰੱਖਦੀ ਹੈ ਅਤੇ ਵ੍ਹਾਈਟਹਾਲ ਵਲੋਂ ਕੀਤੇ ਜਾਣ ਵਾਲੇ ਇੰਸਪੈਕਸ਼ਨ ਪ੍ਰਬੰਧਾਂ ਵਲੋਂ ਮਿੱਥੇ ਗਏ ਨਿਸ਼ਾਨਿਆਂ ਨੂੰ ਪਹਿਲ ਦਿੰਦੀ ਹੈ। ਟੈਕਸ ਦੇਣ ਵਾਲਿਆਂ 'ਤੇ ਇਹਦਾ ਬੋਝ ਤੇਜ਼ੀ ਨਾਲ ਵਧਿਆ ਹੈ, 1997 ਤੋਂ ਬਾਅਦ ਕਾਉਂਸਿਲ ਟੈਕਸ ਵਿਚ ਵਾਧਾ 76 ਫੀ ਸਦੀ ਹੋਇਆ ਹੈ। ਇਹ ਕੁਚੱਕਰ ਚੱਲਿਆ ਹੋਇਆ ਹੈ - ਘੱਟ ਨੁਮਾਇੰਦਗੀ ਅਤੇ ਹੋਰ ਜ਼ਿਆਦਾ ਟੈਕਸ।

ਕਨਸਰਵੇਟਿਵ ਲੋਕਲ ਗਵਰਨਮੈਂਟ ਨੂੰ ਸੁਤੰਤਰ ਕਰਨਗੇ।

ਯੋਜਨਾਬੰਦੀ ਦੇ ਫ਼ੈਸਲੇ ਕਰਨ ਵੇਲੇ ਲੋਕਾਂ ਦੀ ਆਵਾਜ਼ ਵੱਧ ਸੁਣੀ ਜਾਏਗੀ। ਪਲਾਨਿੰਗ ਦਾ ਨਿਯਮ ਤੋੜਨ ਵਾਲੇ ਟੱਪਰੀਵਾਸੀਆਂ ਵਲੋਂ ਲਾਏ ਗ਼ੈਰ-ਕਾਨੂੰਨੀ ਕੈਂਪਾਂ ਵਰਗੀਆਂ ਘਟਨਾਵਾਂ ਨਾਲ ਨਿਪਟਣ ਵਿਚ ਲੋਕਲ ਕਾਉਂਸਿਲਾਂ ਦੀ ਮਦਦ ਕਰਨ ਲਈ ਅਸੀਂ ਉਹਨਾਂ ਨੂੰ ਵੱਧ

ਸ਼ਕਤੀਆਂ ਦਿਆਂਗੇ। ਪੁਲਿਸ ਨੂੰ ਵੱਧ ਸਪਸ਼ਟ ਹਿਦਾਇਤਾਂ ਦੇ ਕੇ ਅਤੇ ਹਿਊਮਨ ਰਾਈਟਸ ਐਕਟ ਬਾਰੇ ਮੁੜ-ਵਿਚਾਰ ਕਰਕੇ, ਅਸੀਂ ਸਭਨਾਂ ਨਾਲ ਯਕੀਨੀ ਤੌਰ 'ਤੇ ਨਿਆਂ ਕਰਾਂਗੇ, ਪਰ ਵੱਖ ਵੱਖ ਗਰੁਪਾਂ ਲਈ ਵੱਖ ਵੱਖ ਨਿਯਮ ਨਹੀਂ ਬਣਾਵਾਂਗੇ।

ਸਥਾਨਕ ਲੋਕਾਂ ਨੂੰ ਵੱਧ ਸ਼ਕਤੀਆਂ ਮਿਲਣ ਨਾਲ, ਕੇਂਦਰੀ ਸਰਕਾਰ ਇਹਨਾਂ ਦੇ ਕੰਮਾਂ ਵਿਚ ਘੱਟ ਦਖਲ ਅੰਦਾਜ਼ੀ ਕਰੇਗੀ। ਅਸੀਂ ਲੋਕਲ ਕਾਉਂਸਿਲਾਂ ਦੇ ਪੈਣ ਵਾਲੇ ਬੋਝ ਨੂੰ ਬਹੁਤ ਜ਼ਿਆਦਾ ਘੱਟ ਕਰਾਂਗੇ।

ਕਨਸਰਵੇਟਿਵ ਸਰਕਾਰ ਕਲਾਵਾਂ ਵਿਚ ਕ੍ਰਿਆਤਮਕਤਾ ਨੂੰ ਚੰਗਿਆਈ ਦੀ ਕਦਰ ਕਰੇਗੀ। ਲੇਬਰ ਸਰਕਾਰ ਦੀ ਕੇਂਦਰੀ ਅਫ਼ਸਰਸ਼ਾਹੀ ਅਤੇ ਸਿਆਸੀ ਦਖਲ ਅੰਦਾਜ਼ੀ, ਨੈਸ਼ਨਲ ਲਾਟਰੀ ਵਿਚ ਦਖਲਅੰਦਾਜ਼ੀ ਸਮੇਤ, ਦੀ ਥਾਂ ਅਸੀਂ ਫੰਡ ਇਕੱਠੇ ਕਰਨ ਅਤੇ ਫ਼ੈਸਲੇ ਕਰਨ ਦਾ ਇਖ਼ਤਿਆਰ ਲੋਕਾਂ ਨੂੰ ਦਿਆਂਗੇ ਅਤੇ ਇਹ ਵੀ ਯਕੀਨੀ ਬਣਾਵਾਂਗੇ ਕਿ ਲਾਟਰੀ ਕਲਾਵਾਂ, ਵਿਰਸੇ, ਖੇਡਾਂ ਅਤੇ ਚੈਰਿਟੀਆਂ ਦੀ ਮਦਦ ਕਰੇ।

ਪਰ ਸ਼ਕਤੀ ਜਾਂ ਇਖ਼ਤਿਆਰ ਦੇਣ ਦਾ ਸਭ ਤੋਂ ਅਹਿਮ ਕੰਮ ਹੋਏਗਾ ਵਿਅਕਤੀਆਂ ਅਤੇ ਪਰਿਵਾਰਾਂ ਨੂੰ ਸ਼ਕੀਤਸ਼ਾਲੀ ਬਣਾਉਣਾ। ਕਾਉਂਸਿਲ ਦੇ ਕਿਰਾਏਦਾਰਾਂ ਨੂੰ ਘਰ ਖ਼ਰੀਦਣ ਦਾ ਹੱਕ ਦੇਣ ਨਾਲ ਵੱਧ ਲੋਕ ਆਪਣੇ ਘਰਾਂ ਦੇ ਮਾਲਿਕ ਬਣੇ, ਬਰਤਾਨੀਆ ਦੀਆਂ ਬਹੁਤ ਸਾਰੀਆਂ ਹਾਊਜ਼ਿੰਗ ਐਸਟੇਟਾਂ ਦੀ ਨੁਹਾਰ ਹੀ ਬਦਲ ਗਈ ਅਤੇ ਸਾਡੇ ਲੋਕ-ਤੰਤਰ ਵਿਚ ਵੱਧ ਲੋਕ ਘਰਾਂ ਦੇ ਮਾਲਿਕ ਬਣੇ।

ਕਨਸਰਵੇਟਿਵ ਸਰਕਾਰ ਇਹ ਹੱਕ ਹਾਊਜ਼ਿੰਗ ਐਸੋਸੀਏਸ਼ਨਾਂ ਦੇ ਕਿਰਾਏਦਾਰਾਂ ਨੂੰ ਵੀ ਦੇਵੇਗੀ। ਸਾਡਾ ਨਿਸ਼ਾਨਾ ਸਾਂਝੀ ਮਲਕੀਅਤ ਨੂੰ ਅਤੇ ਸੋਸ਼ਲ ਹਾਊਜ਼ਿੰਗ ਦੇ ਕਿਰਾਏਦਾਰਾਂ ਨੂੰ ਆਪਣੇ ਘਰਾਂ ਦੇ ਸਾਂਝੇ ਮਾਲਿਕ ਬਣਾਉਣ ਨੂੰ ਬੜਾਵਾ ਦੇਣਾ ਹੈ, ਜਿਹਦਾ ਲਾਭ ਪਹਿਲੀ ਵਾਰ ਘਰ ਖ਼ਰੀਦਣ ਵਾਲਿਆਂ ਨੂੰ ਵੀ ਹੋਏਗਾ।

ਵਿਅਕਤੀਆਂ ਨੂੰ ਵੱਧ ਸ਼ਕਤੀਸ਼ਾਲੀ ਬਣਾਉਣ ਦਾ ਮਤਲਬ ਉਹਨਾਂ ਨੂੰ ਬਰਤਾਨੀਆ ਵਿਚ ਵੱਧ ਤੇਜ਼ੀ ਅਤੇ ਸੁਰੱਖਿਆ ਨਾਲ ਸਫ਼ਰ ਕਰਨ ਦੇ ਯੋਗ ਬਣਾਉਣਾ ਵੀ ਹੈ। ਨਵੀਂ ਆਰਥਿਕਤਾ ਇਸ ਗੱਲ 'ਤੇ ਵੀ ਨਿਰਭਰ ਕਰਦੀ ਹੈ।

ਕਨਸਰਵੇਟਿਵ ਸਰਕਾਰ ਕਾਰਾਂ ਚਲਾਉਣ ਵਾਲਿਆਂ ਦੇ ਖ਼ਿਲਾਫ਼ ਲੇਬਰ ਵਲੋਂ ਛੇੜੀ ਹੋਈ ਜੰਗ ਨੂੰ ਖ਼ਤਮ ਕਰੇਗੀ। ਅਸੀਂ ਬਰਤਾਨੀਆ ਦੀਆਂ ਸੜਕਾਂ ਦੇ ਤਾਣੇਬਾਣੇ ਨੂੰ ਨਵਾਂ ਰੂਪ ਦਿਆਂਗੇ ਅਤੇ ਸਪੀਡ ਕੈਮਰੇ ਲਾਉਣ ਬਾਰੇ ਮੁੜ-ਵਿਚਾਰ ਕਰਾਂਗੇ ਤਾਕਿ ਇਹਨਾਂ ਦਾ ਕੰਮ ਜ਼ਿੰਦਗੀਆਂ ਬਚਾਉਣਾ ਹੋਵੇ, ਪੈਸੇ ਕਮਾਉਣਾ ਨਹੀਂ।

ਅਸੀਂ ਰੇਲਾਂ ਦੇ ਤਾਣੇਬਾਣੇ ਵਿਚ ਸਥਿਰਤਾ ਲਿਆਵਾਂਗੇ ਅਤੇ ਹੋਰ ਜ਼ਿਆਦਾ ਮਹਿੰਗਾ ਅਤੇ ਫ਼ਜ਼ੂਲ ਦਾ ਪੁਰਨਗਠਨ ਨਹੀਂ ਕਰਾਂਗੇ। ਕਾਮਯਾਬ ਕੰਪਨੀਆਂ ਦੇ ਕ੍ਰੈਚਾਈਜ਼ ਵਧਾਏ ਜਾਣਗੇ ਤਾਕਿ ਕੰਪਨੀਆਂ ਸਟੇਸ਼ਨਾਂ, ਕਾਰ ਪਾਰਕਾਂ, ਸਹੂਲਤਾਂ ਅਤੇ ਗੱਡੀਆਂ ਦੀ ਹਾਲਤ ਵੱਧ ਚੰਗੀ ਬਣਾ ਸਕਣ।



ਦੇਸ਼ ਦੇ ਮਾਹੌਲ ਦੀ ਰਾਖੀ ਕਰਨ ਦਾ ਵਿਚਾਰ ਕਨਸਰਵੇਟਿਵ ਪਾਰਟੀ ਦੇ ਦਿਲ ਵਿਚ ਸਮਾਇਆ ਹੋਇਆ ਹੈ। ਅਸੀਂ ਮਾਹੌਲ ਦੀ ਹਿਫ਼ਾਜ਼ਤ, ਕੁਦਰਤੀ ਸੁੰਦਰਤਾ, ਅਤੇ ਧਰਤੀ ਦੀ ਰਾਖੀ ਲਈ ਆਪਣੀ ਜ਼ਿੰਮੇਦਾਰੀ ਨੂੰ ਸੁਭਾਵਿਕ ਤੌਰ 'ਤੇ ਸਮਝਦੇ ਹਾਂ।

ਸਾਡੇ ਹਰੇ ਭਰੇ ਖੇਤਾਂ 'ਤੇ ਕੰਕ੍ਰੀਟ ਵਿਛਾਉਣ ਦੀਆਂ ਲੇਬਰ ਸਰਕਾਰ ਦੀਆਂ ਯੋਜਨਾਵਾਂ 'ਤੇ ਕਨਸਰਵੇਟਿਵ ਸਰਕਾਰ ਬਰੇਕਾਂ ਲਾਏਗੀ। ਅਸੀਂ ਬ੍ਰਾਉਨਫੀਲਡ ਸਾਈਟਾਂ ਬਣਾਉਣ ਨੂੰ ਉਤਸ਼ਾਹ ਦਿਆਂਗੇ, ਵੱਧ ਹਰੀਆਂ ਬੈਲਟਾਂ ਸਥਾਪਤ ਕਰਾਂਗੇ ਜਿਹਨਾਂ ਵਿਚ ਨਵੀਂ ਉਸਾਰੀ ਕਰਨ ਦੇ ਨਿਯਮ ਵਧੇਰੇ ਸਖ਼ਤ ਹੋਣਗੇ।

ਜਲਵਾਯੂ ਵਿਚ ਹੋਣ ਵਾਲੀ ਤਬਦੀਲੀ ਨੂੰ ਰੋਕਣ ਵਿਚ ਬਰਤਾਨੀਆ ਦਾ ਹਿੱਸਾ ਯਕੀਨੀ ਤੌਰ 'ਤੇ ਪਾਉਣ ਲਈ, ਅਸੀਂ ਖ਼ਤਰਨਾਕ ਐਚ ਐਫ਼ ਸੀਜ਼ ਦੀ ਵਰਤੋਂ ਹੌਲੀ ਹੌਲੀ ਬੰਦ ਕਰਾਂਗੇ ਅਤੇ ਘਰਾਂ ਵਿਚ ਗੈਸ ਅਤੇ ਬਿਜਲੀ ਦੀ ਵਰਤੋਂ ਸਮਝਦਾਰੀ ਨਾਲ ਕਰਨ ਦੇ ਕੰਮ ਨੂੰ ਵੱਧ ਉਤਸ਼ਾਹ ਦਿਆਂਗੇ। ਵੈਹੀਕਲ ਐਕਸਾਈਜ਼ ਡਿਊਟੀ ਘਟਾ ਕੇ ਅਤੇ ਗਰਾਂਟਾਂ ਵਿਚ ਵਾਧਾ ਕਰਕੇ, ਅਸੀਂ ਘੱਟ ਕਾਰਬਨ ਛੱਡਣ ਵਾਲੀਆਂ ਕਾਰਾਂ ਰੱਖਣ ਦਾ ਖ਼ਰਚ ਕਾਫ਼ੀ ਘਟਾਵਾਂਗੇ। ਸਾਡਾ ਯਕੀਨ ਹੈ ਕਿ ਘਰਾਂ ਪਰਿਵਾਰਾਂ ਅਤੇ ਕਾਰੋਬਾਰਾਂ ਨੂੰ ਆਪਣੇ ਵੱਧ ਤੋਂ ਵੱਧ ਕੂੜੇ ਨੂੰ ਰੀਸਾਈਕਲ ਕਰਨਾ ਚਾਹੀਦਾ ਹੈ।

ਕਨਸਰਵੇਟਿਵ ਸਰਕਾਰ ਬਰਤਾਨੀਆ ਵਿਚ ਇਨਰਜੀ (ਬਿਜਲੀ, ਗੈਸ ਵਗ਼ੈਰਾ) ਦੀ ਸਪਲਾਈ ਨੂੰ ਸੁਰੱਖਿਅਤ ਅਤੇ ਲਗਾਤਾਰ ਚਲਦੀ ਰੱਖਣ ਦੀ ਗਾਰੰਟੀ ਦਿੰਦੀ ਹੈ। ਇਹਦੇ ਲਈ ਅਸੀਂ ਇਨਰਜੀ ਨਵੇਂ ਸਿਰਿਓਂ ਪੈਦਾ ਕਰਨ ਵਾਲੇ ਬਹੁਤ ਕਿਸਮ ਦੇ ਸ੍ਰੋਤ ਤਿਆਰ ਕਰਨ ਦੇ ਕੰਮਾਂ ਵਿਚ ਮਦਦ ਦਿਆਂਗੇ। ਅਸੀਂ ਇਹ ਵੀ ਮੰਨਦੇ ਹਾਂ ਕਿ ਇਨਰਜੀ ਦੀ ਕਿਫ਼ਾਇਤ ਨਾਲ ਵਰਤੋਂ ਕਰਨਾ ਸਾਡੀ ਇਨਰਜੀ ਪਾਲਿਸੀ ਦਾ ਅਹਿਮ ਹਿੱਸਾ ਹੋਣਾ ਚਾਹੀਦਾ ਹੈ।

ਪੇਂਡੂ ਇਲਾਕਿਆਂ ਵਿਚ ਕੰਮ ਕਰਨ ਵਾਲੇ ਲੋਕਾਂ ਦੇ ਰੁਜ਼ਗਾਰ 'ਤੇ ਪੈਣ ਵਾਲੇ ਦਬਾਓ ਨੂੰ ਕਨਸਰਵੇਟਿਵ ਸਮਝਦੇ ਹਨ।

ਅਸੀਂ ਆਪਣੀ ਕੌਮ ਦੇ ਵਖਰੇਵਿਆਂ ਦੀ ਕਦਰ ਕਰਦੇ ਹਾਂ ਅਤੇ ਆਪਣੀਆਂ ਰਵਾਇਤੀ ਸੁਤੰਤਰਤਾਵਾਂ ਦੀ ਹਿਫ਼ਾਜ਼ਤ ਕਰਨ ਵਿਚ ਯਕੀਨ ਰੱਖਦੇ ਹਾਂ। ਕੁੱਤਿਆਂ ਨਾਲ ਸ਼ਿਕਾਰ ਕਰਨ 'ਤੇ ਇਸ ਸਰਕਾਰ ਵਲੋਂ ਲਾਈ ਪਾਬੰਦੀ ਨੂੰ ਖ਼ਤਮ ਕਰਨ ਲਈ ਕਨਸਰਵੇਟਿਵ ਸਰਕਾਰ ਪਾਰਲੀਮੈਂਟ ਵਿਚ ਬਿਲ ਪੇਸ਼ ਕਰੇਗੀ ਜਿਹਦੇ ਬਾਰੇ ਹਰ ਐਮ ਪੀ ਨੂੰ ਆਪਣੀ ਮਰਜ਼ੀ ਅਨੁਸਾਰ ਵੋਟ ਦੇਣ ਦੀ ਖੁੱਲ੍ਹ ਹੋਏਗੀ।

ਬਰਤਾਨੀਆ ਦੇ ਕਿਸਾਨ ਦੁਨੀਆ ਵਿਚ ਜਾਨਵਰਾਂ ਦੀ ਭਲਾਈ ਦੇ ਸਭ ਤੋਂ ਉੱਚੇ ਮਿਆਰਾਂ ਦਾ ਪਾਲਣ ਕਰਦੇ ਹਨ ਅਤੇ ਪੇਂਡੂ ਇਲਾਕਿਆਂ ਦੀ ਹਿਫ਼ਾਜ਼ਤ ਕਰਦੇ ਹਨ, ਜਿਹਦਾ ਆਨੰਦ ਅਸੀਂ ਸਭ ਉਠਾ ਸਕਦੇ ਹਾਂ। ਅਸੀਂ ਖਾਣ ਵਾਲੀਆਂ ਚੀਜ਼ਾਂ 'ਤੇ ਈਮਾਨਦਾਰੀ ਨਾਲ ਲੇਬਲ ਲਾਉਣਾ ਯਕੀਨੀ ਬਣਾਉਣ ਲਈ ਬਿਲ ਪੇਸ਼ ਕਰਾਂਗੇ ਅਤੇ ਨਵੇਂ ਨਵੇਂ ਖ਼ਰਚੀਲੇ ਨਿਯਮਾਂ ਦੇ ਹੜ੍ਹ ਨੂੰ ਰੋਕਾਂਗੇ। ਕਿਸਾਨਾਂ ਦੀਆਂ ਮਾਰਕੀਟਾਂ ਅਤੇ ਭੋਜਨ ਦੇ ਸਥਾਨਕ ਪ੍ਰਾਜੈਕਟਾਂ ਵਰਗੇ ਨਵੇਂ ਉੱਦਮਾਂ ਦਾ ਅਸੀਂ ਸਮਰਥਨ ਕਰਦੇ ਹਾਂ ਜਿਹਨਾਂ ਨਾਲ ਬਰਤਾਨੀਆ ਦੇ ਕਿਸਾਨਾਂ ਦੀ ਮਦਦ ਹੁੰਦੀ ਹੈ। ਛੋਟੇ ਲਾਲ ਟ੍ਰੈਕਟਰ ਨਿਸ਼ਾਨ ਤੋਂ ਜਾਨਵਰਾਂ ਦੀ ਭਲਾਈ ਅਤੇ ਉਤਪਾਦਨ ਦੇ ਉੱਚੇ ਮਿਆਰਾਂ ਦਾ ਪਤਾ ਲਗਦਾ ਹੈ। ਅਸੀਂ ਜ਼ੋਰ ਦਿਆਂਗੇ ਕਿ ਆਮ ਲੋਕਾਂ ਲਈ ਤਿਆਰ ਕੀਤੇ ਹਰ ਭੋਜਨ ਪਦਾਰਥ 'ਤੇ ਇਹ ਨਿਸ਼ਾਨ ਹੋਵੇ।

ਅਸੀਂ ਕੌਮਨ ਐਗਰੀਕਲਚਰਲ ਪਾਲਿਸੀ (ਖੇਤੀਬਾੜੀ ਦੀ ਸਾਂਝੀ ਪਾਲਿਸੀ) ਵਿਚ ਹੋਰ ਸੁਧਾਰ ਕਰਨ ਲਈ ਜ਼ੋਰ ਪਾਵਾਂਗੇ, ਤਾਕਿ ਇਹਦਾ ਬੋਝ ਕਿਸਾਨਾਂ ਅਤੇ ਟੈਕਸ ਦੇਣ ਵਾਲਿਆਂ 'ਤੇ ਘੱਟ ਪਏ। ਅਸੀਂ ਜਾਨਵਰਾਂ ਦੀ ਭਲਾਈ ਬਾਰੇ ਕਾਨੂੰਨ ਨੂੰ ਹੋਰ ਮਜ਼ਬੂਤ ਕਰਾਂਗੇ ਅਤੇ ਇਹਨੂੰ ਨਵਾਂ ਰੂਪ ਦਿਆਂਗੇ।

#### ਰਿਹਾਇਸ਼ ਅਤੇ ਯੋਜਨਾਬੰਦੀ

- ਹਾਊਜ਼ਿੰਗ ਐਸੋਸੀਏਸ਼ਨਾਂ ਦੇ ਕਿਰਾਏਦਾਰਾਂ ਨੂੰ ਆਪਣੇ ਘਰ ਖ਼ਰੀਦਣ ਦਾ ਹੱਕ
- ਗਰੀਨਬੈਲਟ ਦੀ ਹਿਫ਼ਾਜ਼ਤ
- ਟੱਪਰੀਵਾਸਾਂ ਦੇ ਗ਼ੈਰ-ਕਾਨੂੰਨੀ ਕੈਂਪਾਂ ਦੇ ਖ਼ਿਲਾਫ਼ ਕਾਰਵਾਈ

#### ਆਵਾਜਾਈ

- ਰੇਲਾਂ ਦਾ ਨਵੀਂ ਕਿਸਮ ਦਾ ਤਾਣਾਬਾਣਾ
- ਸਪੀਡ ਕੈਮਰਿਆਂ ਬਾਰੇ ਮੁੜ-ਵਿਚਾਰ
- ਵੱਧ ਲੰਮੇ ਰੇਲ ਫ਼੍ਰੈਂਚਾਈਜ਼

#### ਮਾਹੌਲ

- ਨੁਕਸਾਨਦੇਹ ਐਚ ਐਫ਼ ਸੀਜ਼ ਹੌਲੀ ਹੌਲੀ ਖ਼ਤਮ ਕਰਨਾ
- ਮਾਹੌਲ ਨੂੰ ਖ਼ਰਾਬ ਨਾ ਕਰਨ ਵਾਲੀਆਂ ਕਾਰਾਂ 'ਤੇ ਘੱਟ ਵੈਹੀਕਲ ਐਕਸਾਈਜ਼ ਡਿਊਟੀ
- ਬਰਤਾਨਵੀ ਭੋਜਨ ਦੇ ਸਪਸ਼ਟ ਲੇਬਲ

#### ਜਵਾਬਦੇਹੀ

- ਇੰਗਲਿਸ਼ ਕਾਨੂੰਨਾਂ ਲਈ ਇੰਗਲਿਸ਼ ਵੋਟਾਂ
- ਇਲਾਕਾਈ ਅਸੈਂਬਲੀਆਂ ਖ਼ਤਮ ਕਰਨਾ
- ਵੱਧ ਤਕੜੀ ਪਾਰਲੀਮੈਂਟ

ਸਪਸ਼ਟ ਹੈ ਕਿ  
ਦੁਨੀਆ ਵੱਧ  
ਖ਼ਤਰਨਾਕ ਥਾਂ  
ਬਣ ਗਈ  
ਹੈ ਅਤੇ ਸਾਨੂੰ  
ਖ਼ਬਰਦਾਰ ਰਹਿਣਾ  
ਚਾਹੀਦਾ ਹੈ

## ਆਪਣੀਆਂ ਆਜ਼ਾਦੀਆਂ ਦੀ ਹਿਫ਼ਾਜ਼ਤ ਕਰਨਾ

ਸੰਸਾਰ ਵਿਚ ਬਰਤਾਨੀਆ ਦਾ ਰੋਲ ਨਿਵੇਕਲੀ ਕਿਸਮ ਦਾ ਹੈ। ਅਸੀਂ ਇੱਕੋ ਇਕ ਕੌਮ ਹਾਂ ਜੋ ਯੂਨਾਈਟਿਡ ਨੇਸ਼ਨਜ਼ ਸੈਕਿਊਰਿਟੀ ਕਾਊਂਸਿਲ ਦੇ ਪੰਜ ਸਥਾਈ ਮੈਂਬਰਾਂ ਵਿਚੋਂ ਇਕ ਹਾਂ, ਯੂਰਪੀਅਨ ਯੂਨੀਅਨ ਨੂੰ ਨਕਦ ਯੋਗਦਾਨ ਦਿੰਦੇ ਹਾਂ, ਜੀ8 ਦੇ ਮੈਂਬਰ ਹਾਂ, ਦੇਸ਼ਾਂ ਦੇ ਕੌਮਨਵੈਲਥ ਪਰਿਵਾਰ ਦਾ ਕੇਂਦਰ ਹਾਂ, ਅਤੇ ਨੇਟੋ ਦੇ ਸਿਰਕੱਢ ਮੈਂਬਰ ਹਾਂ। ਅਸੀਂ ਪੂਰੀ ਦੁਨੀਆ ਵਿਚ ਵਪਾਰ ਕਰਨ ਵਾਲੀ ਕੌਮ ਹਾਂ ਅਤੇ ਹਰ ਮਹਾਂਦੀਪ ਵਿਚ ਸਾਡੇ ਹਿੱਸੇ ਹਨ। ਸੰਸਾਰ ਦੀ ਚੌਥੀ ਸਭ ਤੋਂ ਵੱਡੀ ਆਰਥਿਕਤਾ ਦੇ ਤੌਰ 'ਤੇ ਸਾਡੇ ਸਦੀਵੀ ਸ਼ਕਤੀ ਬਣਨ ਦੀ ਸੰਭਾਵਨਾ ਹੈ।

ਇਹਨਾਂ ਸਦੀਵੀ ਸ਼ਕਤੀਆਂ ਕਾਰਨ ਬਰਤਾਨੀਆ ਪੂਰੇ ਸੰਸਾਰ ਵਿਚ ਆਪਣੇ ਹਿੱਸੇ ਦੀ ਰਾਖੀ ਕਰ ਸਕਦਾ ਹੈ ਅਤੇ ਆਪਣੀਆਂ ਕਦਰਾਂ ਕੀਮਤਾਂ ਦਾ ਵਿਕਾਸ ਕਰ ਸਕਦਾ ਹੈ।

ਅਸੀਂ ਸੁਤੰਤਰਤਾ ਦੇ ਫੈਸਲੇ, ਲੋਕਤੰਤਰ ਦੇ ਵਿਕਾਸ, ਕਾਨੂੰਨੀ ਦੀ ਹਕੂਮਤ ਦੇ ਹਿਮਾਇਤ, ਮਜ਼ਲੂਮਾਂ ਦੀ ਰੱਖਿਆ, ਅਤੇ ਆਪਣੇ ਲੋਕਾਂ ਦੀ ਆਜ਼ਾਦੀ ਲਈ ਡਟ ਕੇ ਖੜ੍ਹਨ ਵਾਲੀ ਕੌਮ ਹਾਂ।

ਪਰ ਹੁਣ ਵਾਲੀ ਸਰਕਾਰ ਦੇ ਅਧੀਨ, ਆਪਣੇ ਹਿੱਸੇ ਦੀ ਰਾਖੀ ਕਰਨ ਅਤੇ ਵਡਮੁੱਲੀ ਆਜ਼ਾਦੀ ਨੂੰ ਯਕੀਨੀ ਬਣਾਉਣ ਦੀ ਬਰਤਾਨੀਆ ਦੀ ਯੋਗਤਾ ਨੂੰ ਢਾਹ ਲੱਗੀ ਹੈ। ਸਾਡੀਆਂ ਫ਼ੌਜਾਂ ਨੂੰ ਕਮਜ਼ੋਰ ਹੋਣ ਦਿੱਤਾ ਗਿਆ ਹੈ, ਜਿਹਨਾਂ ਦੀ ਮਦਦ ਨਾਲ ਅਸੀਂ ਆਪਣੇ ਤੋਂ ਵੱਡੇ ਸਾਈਜ਼ ਵਾਲਿਆਂ ਦਾ ਵੀ ਮੂੰਹ ਭੰਨਦੇ ਰਹੇ ਹਾਂ। ਯੂਰਪੀਅਨ ਯੂਨੀਅਨ ਨਾਲ

ਸਾਡੇ ਰਿਸ਼ਤਿਆਂ ਨੂੰ ਠੀਕ ਢੰਗ ਨਾਲ ਚਲਾਇਆ ਨਹੀਂ ਗਿਆ, ਜਿਹਦੇ ਕਾਰਨ ਨਾ ਸਿਰਫ਼ ਬਰਤਾਨੀਆ ਹਿੱਸੇ ਨੂੰ ਹੀ ਸਗੋਂ ਭਵਿੱਖ ਨਾਲ ਲਚਕਦਾਰ ਢੰਗ ਨਾਲ ਨਿਪਟਣ ਦੀ ਇਸ ਮਹਾਂਦੀਪ ਦੀ ਯੋਗਤਾ ਲਈ ਵੀ ਖ਼ਤਰਾ ਪੈਦਾ ਹੋ ਗਿਆ ਹੈ।

ਕਨਸ਼ਰਵੇਟਿਵ ਸਰਕਾਰ ਸਾਲ 2007-08 ਤਕ ਨੇਟੋ ਵਿਚ ਸਾਡੀਆਂ ਫ਼ੌਜਾਂ ਦੇ ਲੇਬਰ ਨਾਲੋਂ £2.7 ਬਿਲੀਅਨ (27 ਕਰੋੜ ਪੌਂਡ) ਵਾਧੂ ਖਰਚ ਕਰ ਕੇ ਇਹਨਾਂ ਨੂੰ ਮਜ਼ਬੂਤ ਕਰੇਗੀ।

ਸਾਡੀਆਂ ਫ਼ੌਜਾਂ ਵਿਚ ਨੌਕਰੀ ਕਰਨ ਵਾਲੇ ਸਾਡੇ ਲਈ ਬਹੁਤ ਅਹਿਮ ਲੋਕ ਹਨ, ਇਸ ਕਰਕੇ ਸਾਨੂੰ ਉਹਨਾਂ ਲੋਕਾਂ ਦਾ ਲਾਜ਼ਮੀ ਤੌਰ 'ਤੇ ਖਿਆਲ ਰੱਖਣਾ ਚਾਹੀਦਾ ਹੈ ਜੋ ਸਾਡੇ ਲਈ ਬਹੁਤ ਅਹਿਮ ਹਨ। ਕਨਸ਼ਰਵੇਟਿਵ ਸਰਕਾਰ ਫ਼ੌਜੀਆਂ ਦੇ ਪਰਿਵਾਰਾਂ ਦੀ ਮਦਦ ਕਰੇਗੀ। ਇਹਨਾਂ ਨੂੰ ਵਧੀਆ ਘਰ ਲੈਣ, ਆਪਣੇ ਬੱਚਿਆਂ ਨੂੰ ਚੰਗੇ ਸਕੂਲਾਂ ਵਿਚ ਪੜ੍ਹਾਉਣ ਅਤੇ ਜਿੱਥੋਂ ਤਕ ਹੋ ਸਕੇ ਵੱਧ ਤੋਂ ਵੱਧ ਸਮਾਂ ਆਪਣੇ ਪਰਿਵਾਰਾਂ ਦੇ ਨਾਲ ਬਿਤਾਉਣ ਦਾ ਹੱਕ ਹੈ।

ਅਸੀਂ ਫ਼ੌਜ ਨੂੰ ਵੱਧ ਮਜ਼ਬੂਤ ਕਰਾਂਗੇ। ਕਨਸ਼ਰਵੇਟਿਵ ਸਰਕਾਰ ਉਹਨਾਂ ਰੈਜ਼ਰਵਾਂ ਨੂੰ ਕਾਇਮ ਰੱਖੇਗੀ ਜਿਹਨਾਂ ਨੂੰ ਲੇਬਰ ਸਰਕਾਰ ਖ਼ਤਮ ਕਰਨਾ ਚਾਹੁੰਦੀ ਹੈ, ਅਤੇ ਹਥਿਆਰ ਸਪਲਾਈ ਕਰਨ ਅਤੇ ਖ਼ਰੀਦਣ ਦੇ ਕੰਮ ਵਿਚ ਸੁਧਾਰ ਕਰੇਗੀ।

“ਸਾਨੂੰ ਆਪਣੀਆਂ ਫ਼ੌਜਾਂ ਦੀ ਮਦਦ ਕਰਨੀ ਚਾਹੀਦੀ ਹੈ ਅਤੇ ਸਾਡੀ ਵਿਦੇਸ਼ ਨੀਤੀ ਦਾ ਮੰਤਵ ਸਾਡੇ ਕੌਮੀ ਹਿੱਸੇ ਦੀ ਰਾਖੀ ਹੋਣਾ ਚਾਹੀਦਾ ਹੈ”



ਅਸੀਂ ਉਹਨਾਂ ਜੰਗੀ ਜਹਾਜ਼ਾਂ ਦਾ ਬਚਾਓ ਕਰਾਂਗੇ ਜਿਹਨਾਂ ਨੂੰ ਮਿਸਟਰ ਬਲੇਅਰ ਖਤਮ ਕਰਨਾ ਚਾਹੁੰਦੇ ਹਨ। ਕਨਸੱਰਵੇਟਿਵ ਸਰਕਾਰ ਰੱਖਿਆ ਬਾਰੇ ਯੂਰਪ ਨੂੰ ਸਹਿਯੋਗ ਦੇਵੇਗੀ, ਪਰ ਸਾਡਾ ਤਕੜਾ ਵਿਸ਼ਵਾਸ ਹੈ ਕਿ ਇਹ ਸਹਿਯੋਗ ਨੇਟੋ ਦੇ ਢਾਂਚੇ ਵਿਚ ਰਹਿ ਕੇ ਹੋਣਾ ਚਾਹੀਦਾ ਹੈ।

ਜੇ ਕਨਸੱਰਵੇਟਿਵ ਸਰਕਾਰ ਨੂੰ ਇਸ ਦੇਸ਼ ਨੂੰ ਕਦੇ ਕਿਸੇ ਜੰਗ ਵਿਸ਼ ਸ਼ਾਮਲ ਕਰਨਾ ਪੈ ਜਾਏ, ਤਾਂ ਅਸੀਂ ਬਰਤਾਨਵੀ ਲੋਕਾਂ ਨੂੰ ਇਹਦਾ ਕਾਰਨ ਦੱਸਾਂਗੇ। ਮਿਸਟਰ ਬਲੇਅਰ ਨੇ ਇਰਾਕ ਦੀ ਜੰਗ ਦੀ ਖ਼ਾਤਿਰ ਇੰਟੈਲੀਜੈਂਸ ਰਿਪੋਰਟਾਂ ਨੂੰ ਤੋੜ ਮਰੋੜ ਕੇ ਪੇਸ਼ ਕੀਤਾ, ਅਤੇ ਸਾਦਾਮ ਹੁਸੈਨ ਦੇ ਡਿਗਣ ਮਗਰੋਂ ਦੇ ਹਾਲਾਤ ਨਾਲ ਨਿਪਟਣ ਦੀ ਯੋਜਨਾ ਬਣਾਉਣ ਵਿਚ ਨਾਕਾਮਯਾਬ ਰਹੇ। ਪਰ ਇਹ ਵੀ ਸੱਚ ਹੈ ਕਿ ਲੋਕਤੰਤ੍ਰੀਕ ਇਰਾਕ ਸੰਸਾਰ ਦੇ ਉਸ ਗੜਬੜੀ ਵਾਲੇ ਹਿੱਸੇ ਵਿਚ ਚਾਨਣ ਮੁਨਾਰੇ ਦਾ ਕੰਮ ਕਰੇਗਾ। ਇਸ ਕਰਕੇ ਸਾਡਾ ਯਕੀਨ ਹੈ ਕਿ ਇਰਾਕ ਵਿਚ ਲੋਕਤੰਤਰ ਬਹਾਲ ਹੋਣ ਮਗਰੋਂ ਬਰਤਾਨੀਆ ਨੂੰ ਇਰਾਕ ਦੀ ਫਿਰ ਤੋਂ ਉਸਾਰੀ ਕਰਨ ਲਈ ਵਚਨ-ਬੱਧ ਰਹਿਣਾ ਚਾਹੀਦਾ ਹੈ। ਕਨਸੱਰਵੇਟਿਵ ਸਰਕਾਰ ਮਿਡਲ ਈਸਟ ਵਿਚ ਸ਼ਾਂਤੀ ਸਥਾਪਨਾ ਦਾ ਯਤਨ ਇਹ ਸ਼ਰਤ ਲਾ ਕੇ ਕਰੇਗੀ ਕਿ ਇਜ਼ਰਾਈਲ ਆਪਣੀਆਂ ਹੱਦਾਂ ਵਿਚ ਰਹੇ ਅਤੇ ਸਹੀ ਕਿਸਮ ਦੀ ਪੈਲਸਟੀਨੀਅਨ ਸਟੇਟ ਵੀ ਬਣੇ।

ਕਨਸੱਰਵੇਟਿਵ ਯੂਰਪ ਵਿਚ ਸੁਧਾਰ ਲਿਆਉਣ ਦੇ ਕੰਮ ਦੀ ਹਿਮਾਇਤ ਕਰਦੇ ਹਨ, ਅਤੇ ਜਿਹੜੇ ਵੀ ਲੋਕ ਯੂਰਪੀਅਨ ਯੂਨੀਅਨ ਨੂੰ ਲਚਕਦਾਰ, ਉਦਾਰਵਾਦੀ ਅਤੇ ਵਿਕੇਂਦ੍ਰਿਤ ਦਿਸ਼ਾ ਵਲ ਮੋੜਨਾ ਚਾਹੁੰਦੇ ਹਨ ਉਹਨਾਂ ਨੂੰ ਕਨਸੱਰਵੇਟਿਵ ਆਪਣਾ ਸਹਿਯੋਗ ਦੇਣਗੇ। ਅਸੀਂ ਯੂਰਪੀਅਨ ਯੂਨੀਅਨ ਦੇ ਕਾਂਸਟੀਚਿਊਸ਼ਨ ਦਾ ਵਿਰੋਧ ਕਰਦੇ ਹਾਂ ਅਤੇ ਆਮ ਚੋਣਾਂ ਹੋਣ ਮਗਰੋਂ ਛੇ ਮਹੀਨਿਆਂ ਦੇ ਅੰਦਰ ਬਰਤਾਨਵੀ ਲੋਕਾਂ ਦੀ ਰਾਇਸ਼ੁਮਾਰੀ ਕਰਵਾ ਕੇ

ਇਹਦੀਆਂ ਸ਼ਰਤਾਂ ਨੂੰ ਮੰਨਣੋਂ ਨਾਂਹ ਕਰਨ ਦਾ ਮੌਕਾ ਦਿਆਂਗੇ। ਸਾਡੀ ਆਪਣੀ ਕਰੰਸੀ ਹੋਣ ਕਾਰਨ ਜੇ ਵਡਮੁੱਲੀ ਸੁਤੰਤਰਤਾ ਸਾਨੂੰ ਮਿਲੀ ਹੈ ਉਹਨੂੰ ਗੁਆਉਣ ਦਾ ਵੀ ਅਸੀਂ ਵਿਰੋਧ ਕਰਦੇ ਹਾਂ। ਅਸੀਂ ਯੂਰੋ ਵਿਚ ਸ਼ਾਮਲ ਨਹੀਂ ਹੋਵਾਂਗੇ।

ਸੁਧਰੇ ਹੋਏ ਯੂਰਪ ਵਿਚ ਰੁਜ਼ਗਾਰ ਵਿਚ ਰੋਕਾਂ ਪਾਉਣ ਵਾਲੇ ਕਾਨੂੰਨਾਂ ਅਤੇ ਸੋਸ਼ਲ ਚੈਪਟਰ ਦੀ ਥਾਂ 'ਤੇ ਕੰਮ ਕਾਜ ਦੇ ਵੱਧ ਲਚਕਦਾਰ ਢੰਗ ਲਾਗੂ ਹੋਣੇ ਚਾਹੀਦੇ ਹਨ। ਅਸੀਂ ਇਹ ਯਕੀਨੀ ਬਣਾਵਾਂਗੇ ਕਿ ਬਰਤਾਨੀਆ ਸੋਸ਼ਲ ਚੈਪਟਰ ਵਿਚੋਂ ਸਾਡੇ ਨਿਕਲਣ ਬਾਰੇ ਸੰਦੇਬਾਜ਼ੀ ਕਰਕੇ ਯੂਰਪ ਨੂੰ ਬੇਲੋੜੇ ਨਿਯਮਾਂ ਤੋਂ ਮੁਕਤ ਕਰਾਵਉਣ ਲਈ ਛੇੜੀ ਮੁਹਿੰਮ ਦੀ ਅਗਵਾਈ ਕਰੇ।

ਖੇਤੀ ਬਾੜੀ ਅਤੇ ਮੱਛੀਆਂ ਫੜਨ ਦੀਆਂ ਸਾਈਆਂ ਪਾਲਿਸੀਆਂ ਚਾਲੂ ਨਹੀਂ ਰੱਖੀਆਂ ਜਾ ਸਕਦੀਆਂ, ਜਿਹਨਾਂ ਨਾਲ ਵਪਾਰਕ ਆਜ਼ਾਦੀ ਨੂੰ ਨੁਕਸਾਨ ਪਹੁੰਚਦਾ ਹੈ ਅਤੇ ਬਹੁਤ ਪੈਸੇ ਬਰਬਾਦ ਹੁੰਦੇ ਹਨ। ਕੈਪ (CAP) ਦਾ ਹੋਰ ਜ਼ਿਅਦਾ ਅਤੇ ਹੋਰ ਡੂੰਘਾ ਸੁਧਾਰ ਕਰਨ ਦੀ ਲੋੜ ਹੈ। ਕਿਉਂਕਿ ਮੱਛੀਆਂ ਫੜਨ ਦਾ ਕੰਮ ਕੌਮੀ ਪੱਧਰ 'ਤੇ ਵੱਧ ਚੰਗੀ ਤਰ੍ਹਾਂ ਕੀਤਾ ਜਾ ਸਕਦਾ ਹੈ, ਇਸ ਕਰਕੇ ਬਰਤਾਨੀਆ ਵਿਚ ਮੱਛੀਆਂ ਫੜਨ ਦੀਆਂ ਥਾਂਵਾਂ ਨੂੰ ਕੌਮੀ ਅਤੇ ਸਥਾਨਕ ਕੰਟ੍ਰੋਲ ਹੇਠ ਲਿਆਉਣ ਲਈ ਸੰਦੇ ਬਾਜ਼ੀ ਕਰਾਂਗੇ।

ਅਸੀਂ ਫੈਲਾਅ ਤੋਂ ਮਿਲੀ ਸਫਲਤਾ ਨੂੰ ਹੋਰ ਅੱਗੇ ਵਧਾਵਾਂਗੇ, ਅਤੇ ਟਰਕੀ ਸਮੇਤ ਹੋਰ ਕਈ ਦੇਸ਼ਾਂ ਨੂੰ ਸਹਿਯੋਗ ਦੇ ਕੇ ਯੂਰਪ ਵਿਚ ਹੋਰ ਜ਼ਿਆਦਾ ਵਖਰੇਵੇਂ ਲਿਆਵਾਂਗੇ।



ਬਰਤਾਨੀਆ ਦੇ ਯੂਰਪੀਅਨ ਯੂਨੀਅਨ ਦੇ ਮੈਂਬਰ ਹੋਣ ਨੂੰ ਅਸੀਂ ਚੰਗੀ ਗੱਲ ਸਮਝਦੇ ਹਾਂ, ਪਰ ਸਾਨੂੰ ਇਹ ਤੋਂ ਵੀ ਅੱਗੇ ਜਾਣਾ ਚਾਹੀਦਾ ਹੈ। ਕਨਸਰਵੇਟਿਵ ਸਰਕਾਰ ਦੇ ਅਧੀਨ ਬਰਤਾਨੀਆ ਦੀ ਵਿਦੇਸ਼ ਨੀਤੀ ਦਾ ਇਕ ਖਾਸ ਮੰਤਵ ਸੰਸਾਰ ਵਿਚ ਕੰਮ ਗ਼ਰੀਬੀ ਨਾਲ ਜੰਗ ਕਰਨਾ ਵੀ ਹੋਏਗਾ। ਕਰਜ਼ੇ ਮੁਆਫ਼ ਕਰਨ ਲਈ ਹੋਰ ਕਾਰਵਾਈ ਕਰਨ ਦਾ ਅਸੀਂ ਸਮਰਥਨ ਕਰਾਂਗੇ ਅਤੇ ਸੰਨ 2013 ਤਕ ਕੌਮੀ ਆਮਦਨ ਦਾ 0.7 ਫੀ ਸਦੀ ਵਿਦੇਸ਼ਾਂ ਵਿਚ ਖਰਚ ਕਰਨ ਦੇ ਯੂ ਐਨ ਨਿਸ਼ਾਨੇ ਨੂੰ ਪੂਰਾ ਕਰਾਂਗੇ। ਸਾਨੂੰ ਯਕੀਨ ਹੈ ਗ਼ਰੀਬ ਦੇਸ਼ਾਂ ਦੀ ਮਦਦ ਕਰਨ ਵਾਲੇ ਬਰਤਾਨੀਆ ਦੇ ਪ੍ਰੋਗਰਾਮ ਦੁਨੀਆ ਦੇ ਸਭ ਤੋਂ ਚੰਗੇ ਪ੍ਰੋਗਰਾਮਾਂ ਵਿਚ ਆਉਂਦੇ ਹਨ। ਇਸ ਕਰਕੇ ਅਸੀਂ ਕੌਮਾਂਤਰੀ ਮਦਦ ਲਈ ਪੈਸੇ ਖਰਚਣ ਦੇ ਕੰਮ ਦੇ ਬਰਤਾਨੀਆ ਦਾ ਕੰਟ੍ਰੋਲ ਵਧਾਉਣ ਲਈ ਸੋਢੇਬਾਜ਼ੀ ਕਰਾਂਗੇ।

ਸਭ ਤੋਂ ਵੱਡੀ ਗੱਲ ਇਹ ਹੈ ਕਿ ਅਸੀਂ ਜਾਣਦੇ ਹਾਂ ਕਿ ਸਭ ਖੁੱਲ੍ਹੀਆਂ ਮਾਰਕੀਟਾਂ, ਖੁੱਲ੍ਹੇ ਵਪਾਰ, ਜਾਇਦਾਦ ਦੇ ਹੱਕਾਂ, ਕਾਨੂੰਨ ਦੇ ਰਾਜ, ਲੋਕਤੰਤਰ, ਆਰਥਿਕ ਵਿਕਾਸ ਅਤੇ ਸਮਾਜਕ ਪ੍ਰਗਤੀ - ਇਹਨਾਂ ਸਭਨਾਂ ਨੂੰ ਜੋੜਨ ਵਾਲੀ ਕੋਈ ਚੀਜ਼ ਵੀ ਹੈ। ਅਸੀਂ ਦੁਨੀਆ ਵਿਚ ਆਪਣੇ ਅਸਰ ਰਸੂਖ ਦੀ ਵਰਤੋਂ ਵਿਕਸਿਤ ਹੋ ਰਹੇ ਦੇਸ਼ਾਂ ਵਿਚ ਇਹਨਾਂ ਸਿਧਾਂਤਾਂ ਦੀ ਸਥਾਪਨਾ ਕਰਨ ਲਈ ਕਰਾਂਗੇ।

#### ਬਰਤਾਨੀਆ ਅਤੇ ਸੰਸਾਰ

- ਈ ਯੂ ਦੇ ਯੂਰੋ ਅਤੇ ਈ ਯੂ ਦੇ ਕਾਂਸਟੀਚਿਊਸ਼ਨ ਮਨਣੇ ਨਾਂਹ
- ਸੰਸਾਰਕ ਗ਼ਰੀਬੀ ਨੂੰ ਦੂਰ ਕਰਨ ਲਈ ਵੱਧ ਚੰਗੇ ਢੰਗ ਨਾਲ ਮਦਦ
- ਵੱਧ ਮਜ਼ਬੂਤ ਫ਼ੌਜਾਂ
- ਵਿਦੇਸ਼ ਨੀਤੀ ਦਾ ਕੇਂਦਰ ਨੇਟੋ ਨੂੰ ਬਣਾਉਣਾ

## ਇਹਨਾਂ ਚੋਣਾਂ ਵੇਲੇ ਤੁਹਾਡੇ ਕਰਨ ਲਈ ਚੋਣ

ਵੋਟਰਾਂ ਦੇ ਸਾਹਮਣੇ ਚੋਣ ਬੜੀ ਹੀ ਸਪਸ਼ਟ ਹੈ।

ਜਾਂ ਤਾਂ ਉਹ ਮਿਸਟਰ ਬਲੇਅਰ ਨੂੰ ਅੱਠ ਸਾਲ ਵਾਅਦੇ ਤੋੜਨ ਦਾ ਇਨਾਮ ਦੇ ਕੇ ਹੋਰ ਪੰਜ ਸਾਲ ਨਿਰੀਆਂ ਗੱਲਾਂ ਕਰਨ ਲਈ ਵੋਟ ਦੇ ਸਕਦੇ ਹਨ।

ਜਾਂ ਫਿਰ ਉਹ ਕਨਸਰਵੇਟਿਵ ਨੂੰ ਵੋਟ ਦੇ ਕੇ ਉਸ ਪਾਰਟੀ ਦੀ ਹਿਮਾਇਤ ਕਰ ਸਕਦੇ ਹਨ, ਜੋ ਉਹਨਾਂ ਗੱਲਾਂ ਲਈ ਡਟ ਕੇ ਖੜ੍ਹੀ ਹੈ ਜਿਹਨਾਂ ਦਾ ਸੰਬੰਧ ਬਰਤਾਨੀਆ ਦੇ ਮਿਹਨਤੀ ਲੋਕਾਂ ਨਾਲ ਹੈ।

ਹੋਰ ਜ਼ਿਆਦਾ ਜਾਣਕਾਰੀ ਤੁਸੀਂ ਇਸ ਵੈੱਬਸਾਈਟ ਤੋਂ ਲਓ - [www.conservatives.com](http://www.conservatives.com)

## ਵੱਧ ਪੁਲਿਸ

ਪਹਿਲੇ ਪੰਜ ਮਹੀਨਿਆਂ ਵਿਚ, ਅਸੀਂ ਹਰ ਸਾਲ 5,000 ਨਵੇਂ ਪੁਲਿਸ ਅਫਸਰ ਭਰਤੀ ਕਰਨ ਦਾ ਕੰਮ ਸ਼ੁਰੂ ਕਰ ਦਿਆਂਗੇ।

## ਵੱਧ ਸਾਫ਼ ਸੁਥਰੇ ਹਸਪਤਾਲ

ਪਹਿਲੇ ਪੰਜ ਮਹੀਨਿਆਂ ਵਿਚ, ਅਸੀਂ ਹਸਪਤਾਲਾਂ ਦੇ ਵਾਰਡਾਂ ਨੂੰ ਸਾਫ਼ ਸੁਥਰੇ ਅਤੇ ਇਨਫੈਕਸ਼ਨ ਤੋਂ ਮੁਕਤ ਰੱਖਣ ਦੀ ਜ਼ਿੰਮੇਵਾਰੀ ਮੋਟਰਨ ਨੂੰ ਸੰਭਾਲ ਦਿਆਂਗੇ।

## ਘੱਟ ਟੈਕਸ

ਪਹਿਲੇ ਪੰਜ ਮਹੀਨਿਆਂ ਵਿਚ, ਅਸੀਂ ਆਪਣੇ ਪਹਿਲੇ ਬੱਜਟ ਵਿਚ ਸਰਕਾਰੀ ਫਜ਼ੂਲ ਖਰਚੀ ਬੰਦ ਕਰਕੇ ਲੇਬਰ ਵਲੋਂ ਤੀਸਰੀ ਟਰਮ ਵਿਚ ਟੈਕਸਾਂ ਵਿਚ ਵਾਧਾ ਰੋਕਾਂਗੇ ਅਤੇ ਟੈਕਸ ਘਟਾਵਾਂਗੇ।

## ਸਕੂਲਾਂ ਵਿਚ ਡਿਸਿਪਲਿਨ

ਪਹਿਲੇ ਹੀ ਦਿਨ, ਅਸੀਂ ਸਕੂਲਾਂ ਵਿਚ ਖਰਾਬੀ ਕਰਨ ਵਾਲੇ ਬੱਚਿਆਂ ਨੂੰ ਕੱਢਣ ਦਾ ਇਖਤਿਆਰ ਹੈੱਡਟੀਚਰਾਂ ਨੂੰ ਦੇਣ ਦੀਆਂ ਯੋਜਨਾਵਾਂ ਪੇਸ਼ ਕਰਾਂਗੇ।

## ਇੰਮੀਗ੍ਰੇਸ਼ਨ 'ਤੇ ਕਾਬੂ

ਪਹਿਲੇ ਪੰਜ ਮਹੀਨਿਆਂ ਵਿਚ, ਅਸੀਂ ਆਪਣੀਆਂ ਬੰਦਰਗਾਹਾਂ 'ਤੇ 24 ਘੰਟੇ ਪਹਿਰਾ ਦੇਣਾ ਸ਼ੁਰੂ ਕਰਾਂਗੇ।

## ਤੁਹਾਡੇ ਸਾਹਮਣੇ ਜਵਾਬਦੇਹੀ

ਪਹਿਲੇ ਪੰਜ ਮਹੀਨਿਆਂ ਵਿਚ, ਅਸੀਂ ਯੂਰਪੀਅਨ ਕਾਂਸਟੀਚਿਊਸ਼ਨ ਬਾਰੇ ਰਾਇਸ਼ੁਮਾਰੀ ਕਰਵਾਉਣ ਦੀ ਤਾਰੀਖ ਮਿੱਥਾਂਗੇ ਜਿਸ ਵਿਚ ਅਸੀਂ “ਨਹੀਂ” ਵਾਲੀ ਵੋਟ ਪਾਉਣ ਲਈ ਮੁਹਿੰਮ ਚਲਾਵਾਂਗੇ।

**ਕੀ ਤੁਹਾਡੀ ਸੋਚ ਵੀ ਉਹੀ ਹੈ ਜੋ ਸਾਡੀ ਹੈ?**

**ਹੁਣ ਕੁਝ ਕਰਨ ਦਾ ਸਮਾਂ ਆ ਗਿਆ ਹੈ।**

